

# تَقْلِيدُ سَائِرِ أُمَّةَاتِ

تأليف

عَلَامَةُ مُحَمَّدٍ نَاصِرُ الدِّينِ الألبانی رَحِمَهُ اللهُ

ترجمته

بمولانا محفوظ الرحمن فضی حفظہ اللہ

مکتبۃ الفکر بیروت

اضاف شدہ

# تقلید یا اتباع سنت؟

(ائمہ اربعہ کا موقف)

تحریر

علامہ محمد ناصر الدین البانی

ترجمہ

مولانا محفوظ الرحمن فیضی

شیخ الجامعہ جامعہ اسلامیہ فیض عام، ممبئی

تقدیم

مولانا ڈاکٹر مقتدی حسن ازہری

صدر جامعہ سلفیہ بنارس

مکتبۃ الفہیم  
میں ناکھنچ  
یو۔ پی

© جملہ حقوق محفوظ ہیں



نام کتاب: تقلید یا اتباع سنت؟ (انٹرا روگ سوئف)

تحریر: علامہ محمد ناصر الدین البانیؒ

ترجمہ: مولانا محفوظ الرحمن فیضی

تقدیم: مولانا ڈاکٹر مقتدی حسن ازہری

سن اشاعت: جون ۲۰۰۸ء

تعداد اشاعت: ایک ہزار ایک سو

طالع و ناشر: مکتبہ الفہیم میونسپلٹی

صفحات: 80

قیمت:

بالتمام

شفیق الرحمن، عزیز الرحمن

مکتبہ الفہیم میونسپلٹی

**Maktaba Al- Faheem**

1st Floor Raihan Market Dhobia Imli Road

Sadar Chowk Mau Nath Bhanjan (U.P)

Phone: 0547-2222013(S) Mob. No. 9236761926 / 9889123129

# فہرست

نمبر شمارہ	عناوین	صفحہ
۱	حرف ناشر	۶
۲	مقدمہ	۸
۳	مقدمہ مترجم	۱۳
۴	تقلید کی تعریف	۱۳
۵	کیا تقلید شخص کا قرآن وحدیث سے ثبوت ہے؟	۱۶
۶	صحابہ و تابعین کا طرز عمل	۱۸
۷	دو تقلید سے پہلے	۱۹
۸	ائمہ اربعہ کا طرز عمل	۲۰
۹	نتیجہ و مطلوب	۲۱
۱۰	اصل کتاب	۲۴
۱۱	اقوال امام ابوحنیفہ رحمۃ اللہ علیہ	۲۵
۱۲	اقوال امام مالک رحمۃ اللہ علیہ	۳۰
۱۳	اقوال امام شافعی رحمۃ اللہ علیہ	۳۲
۱۴	اقوال امام احمد بن حنبل رحمۃ اللہ علیہ	۳۸



۴۱	حدیث رسول کی اتباع کرنے میں کسی کی پرواہ نہ کرنا	۱۵
۴۴	سنت کی اتباع میں ائمہ کے اقوال کو ان کے متبعین کا ترک کر دینا	۱۶
۴۷	شکوہ و شبہات اور ان کے جوابات	۱۷
۴۷	پہلا شبہ	۱۸
۴۸	پہلا جواب اِخْتِلَافِ اُمَّتِي رَحْمَةٌ حَدِيثٌ نَهَى عَنْهُ	۱۹
۵۰	دوسرا جواب اختلاف امت رحمت نہیں زحمت ہے	۲۰
۵۱	دوسرا شبہ	۲۱
۵۱	جواب	۲۲
۵۱	صحابہ کرامؓ اور مقلدین کے اختلاف میں پہلا فرق	۲۳
۵۳	حق واحد ہے اس میں تعدد نہیں	۲۴
۵۴	امام شافعیؒ کے تلمیذ خاص امام مزنیؒ فرماتے ہیں	۲۵
۵۵	امام مالکؒ کا ”مَوْطًا“ کو سرکاری قانون بنانے سے منع کرنا	۲۶
۵۷	صحابہ اور مقلدین کے اختلاف میں دوسرا فرق	۲۷
۶۰	تقلید پر اصرار کا ایک انتہائی مضر پہلو	۲۸
۶۲	تیسرا شبہ	۲۹
۶۲	جواب	۳۰
۶۳	طالب حق متبع سنت کے اوصاف	۳۱
۶۴	چوتھا شبہ	۳۲

۶۵	جواب	۳۳
۶۷	تقلید جامد پر اصرار سے نبی ﷺ کی تنقیص لازم آتی ہے	۳۴
۶۸	فیصلہ کن جواب	۳۵
۶۹	اضافہ از مترجم	۳۶
۶۹	پانچواں شبہ	۳۷
۷۰	پہلا جواب	۳۸
۷۲	دوسرا جواب	۳۹
۷۳	چھٹا شبہ	۴۰
۷۴	جواب	۴۱
۷۴	لفظ تقلید کی تحقیق	۴۲
۷۵	قبول روایت تقلید نہیں ہے	۴۳
۷۷	اہل حدیث کسی کے مقلد نہیں	۴۴
۷۸	مقلد کو اپنے ہی امام کے عندیہ اور مذہب کی تلاش رہتی ہے	۴۵
۷۸	حق دائر ہے	۴۶
۸۰	مولانا تھانوی کی ایک حقیقت پسندانہ تحریر	۴۷

بِسْمِ اللّٰهِ الرَّحْمٰنِ الرَّحِیْمِ

## حرف ناشر

حامداً ومصلياً ومسلماً، اما بعد!

اتباع و تقلید میں فرق ہے یا دونوں ایک ہیں، ممتاز حنفی عالم مولانا سرفراز خاں صفدر

فرماتے ہیں:

”یہ طے شدہ بات ہے کہ اقتداء و اتباع اور چیز ہے اور تقلید اور ہے“ (راہ سنت ص ۳۵)

اور مولانا غلام رسول سعیدی حنفی نے لکھا ہے:

”تقلید کے معنی ہیں دلائل سے قطع نظر کر کے کسی امام کے قول پر عمل کرنا، اور اتباع

سے یہ مراد ہے کہ کسی امام کے قول کو کتاب و سنت کے موافق پا کر اور دلائل شرعیہ سے ثابت

جان کر اس قول کو اختیار کرنا۔“ (شرح صحیح مسلم ص ۶۳، ۵۷)

زیر نظر کتاب میں ائمہ اربعہ رحمہم اللہ کے منقولہ اقوال و تصریحات سے معلوم ہوگا کہ

ائمہ کرام نے اتباع کا حکم دیا ہے، اور تقلید سے منع فرمایا ہے، اسی طرح کتاب میں متعدد علماء کرام

علامہ ابن الہمام، علامہ محبت اللہ بہاری، ملا علی قاری، شاہ ولی اللہ محدث دہلوی وغیرہ کی یہ

تصریحات پیش کی گئی ہیں کہ تقلید شخصی کا وجوب و التزام کسی شرعی یا عقلی دلیل سے ثابت نہیں ہے۔

تقلید شخصی کے زمانہ ظہور و شیوع سے متعلق مولانا ابوالحسن علی ندوی رحمۃ اللہ علیہ کا

جائزہ و تبرہ پیش کیا گیا ہے، مولانا تخریر فرماتے ہیں: ”تاریخ سے ہمیں معلوم ہوتا ہے کہ چوتھی

صدی ہجری سے پیشتر (یعنی صحابہ، تابعین، اتباع تابعین و مابعد کے عہد میں) کسی ایک امام یا

کسی ایک فقہی مذہب کی تقلید کا رواج نہیں تھا، ..... لوگ ضروریات کے مطابق کسی معتبر

عالم سے مسئلہ دریافت کر لیتے تھے اور عمل کرتے تھے، چوتھی صدی ہجری میں بھی کسی ایک

مذہب کی تقلید خالص کا دستور عام نہیں تھا، بلکہ چوتھی صدی کے بعد بھی جس میں تقلید شخصی اختیار

کی گئی عرصہ تک اس میں وہ تعین و التزام اور تقلید شخصی کی وہ پابندی پیدا نہیں ہوئی تھی جو بعد کی

صدیوں میں نظر آتی ہے، لیکن رفتہ رفتہ تعین و التزام اور تقلید شخصی کو اختیار کیا گیا، لیکن اس کی حیثیت بھی تشریحی نہیں بلکہ انتظامی تھی۔“ (تاریخ دعوت و عزیمت جلد ۲)

پھر بعد کی صدیوں میں رفتہ رفتہ تقلید شخصی میں اس کے غیر تشریحی ہونے کے باوجود کس درجہ غلو و افراط اور جمود پیدا ہو گیا اور بڑھتا گیا مولانا نے اس پر روشنی ڈالی ہے، لیکن آپ اسے مولانا اشرف علی تھانوی رحمۃ اللہ علیہ کی تحریر میں پڑھئے جس میں موصوف نے اس بارے میں اپنا علم و مشاہدہ اور جائزہ پیش کیا ہے، مولانا تحریر فرماتے ہیں:

”اکثر مقلدین عوام بلکہ خواص اس قدر جامد ہوتے ہیں کہ اگر قول مجتہد کے خلاف کوئی آیت یا حدیث کان میں پڑتی ہے ان کے قلب میں اشراح و انبساط نہیں رہتا، بلکہ اول استنکار قلب میں پیدا ہوتا ہے پھر تاویل کی فکر ہوتی ہے، خواہ کتنی ہی بعید ہو، اور خواہ دوسری دلیل قوی اس کے معارض ہو، بلکہ مجتہد (امام صاحب) کی دلیل اس مسئلہ میں بجز قیاس کچھ بھی نہ ہو، بلکہ خود اپنے دل میں اس تاویل کی وقعت نہ ہو، نصرت مذہب کے لئے تاویل ضروری سمجھتے ہیں، دل یہ نہیں مانتا کہ قول مجتہد (قول امام) کو چھوڑ کر حدیث صحیحہ صریحہ پر عمل کر لیں۔“ (تذکرۃ الرشید ج ۱ ص ۱۳۱)

پیر و ان مذہب اگر اس طرح کی بیجا عصیت اور غلو و افراط سے جس سے کہ ائمہ متبوعین نے بھی سختی کے ساتھ منع فرمایا ہے، اوپر اٹھ سکیں اور توسع سے کام لیں تو بہت سے مختلف فیہ مسائل میں توافق کی صورت پیدا ہو سکتی ہے۔ اس کتاب کی اشاعت سے ہمارا مقصد یہی ہے کہ اس بارے میں بالخصوص ائمہ اربعہ کے نقطہ نظر اور ان کے موقف کو وضاحت کے ساتھ پیش کیا جائے اور اس بارے میں جو شکوک و شبہات ہوں ان کے ازالہ کی کوشش کی جائے۔

ہم استاذ محترم مولانا محفوظ الرحمن فیضی حفظہ اللہ کے تہ دل سے شکر گزار ہیں کہ انھوں نے اس کتاب کو جو پہلی بار ۱۴۰۲ھ میں جامعہ سلفیہ بنارس سے شائع ہوئی تھی، نظر ثانی اور اضافہ کے بعد ادارہ مکتبہ الفہیم، ممبئی کو اشاعت کے لئے عنایت فرمایا ہے، دعا ہے کہ اللہ تعالیٰ اشاعت ہذا کو مقبول اور مفید بنائے۔ آمین

ناشر

## مقدمہ

اسلام نے اپنے ماننے والوں کو جن باتوں کی تعلیم دی ہے ان میں باہمی اتحاد و اتفاق کو خاص اہمیت حاصل ہے، قرآن کریم اور حدیث شریف میں مختلف اسلوب سے اتحاد کی منفعت کو واضح کیا گیا ہے اور اختلاف و افتراق کی مذمت کی گئی ہے، گذشتہ اقوام کی تاریخ ذکر کر کے بھی اس حقیقت کو ذہن نشین کرایا گیا ہے کہ صفحہ ہستی پر بادقار اور بااقبال زندگی کے نقوش ثبت کرنے کے لیے قوم کا متحد و متفق ہونا ضروری ہے، اگر کسی دور میں ایسی شخصیت موجود نہ ہو جس کی قیادت پر لوگ مطمئن ہو سکیں تو بھی یہ حکم ہے کہ ادنیٰ شخص ہی کو قائد و رہنما بنا کر اس کے گرد لوگ جمع ہو جائیں اور اجتماعی زندگی بسر کریں۔

مگر افسوس ہے کہ اسلام کی اس واضح تعلیم کے باوجود امت میں نفرت و اختلاف کے جرائم سرايت کر گئے اور اِنَّمَا الْمُؤْمِنُونَ إِخْوَةٌ (تمام مسلمان بھائی بھائی ہیں) کے پیغام کی حامل یہ قوم مختلف فرقوں اور ٹولیوں میں بٹ گئی اور ہر فرقہ نے اپنے اپنے انفرادی وجود کو برقرار رکھنے کے لئے پوری کوشش صرف کی، اختلاف کا یہ مرض جب امت کے جسمِ مطہر کو لاحق ہوا تو پھر اس کے ضمن میں دوسرے بہت سے امراض بھی چلے آئے اور مسلمانوں کی زندگی میں قوت و پاکیزگی کا نمایاں عنصر کمزور پڑتا چلا گیا۔



گروہ بندی کی منطق کو جب امت نے تسلیم کر لیا تو پھر مختلف گروہوں میں صف آرائی بھی شروع ہو گئی، ایک دوسرے کو بدنام کرنے کے لیے ہر طرح کے وسائل اختیار کئے جانے لگے، بہتان طرازی و تہمت تراشی کے نمونے بھی دیکھنے میں آئے اور ان سب کے بعد باہم معرکہ آرائی کی نوبت بھی آئی۔

اختلاف کے اسباب و محرکات خواہ کچھ بھی بتائے جائیں لیکن اس حقیقت سے انکار نہیں کیا جا سکتا کہ امت کے پاس کتاب و سنت کی ایسی واضح تعلیمات موجود تھیں جن سے ہر طرح کے اختلاف کو دور کر کے منتشر افراد کو ایک رشتہ میں پرویا جاسکتا تھا، جماعت الہدیٰ نے اسی دعوت کو لوگوں کے سامنے پیش کیا اور امت کے اتحاد کے لیے واضح خطوط متعین کئے، گروہی عصیت کی حدت کو کم کرنے میں اس دعوت کا خاصا اثر ہوا اور مسلمان بڑی حد تک شخصیت پرستی کی بندش سے نجات پا گئے۔

جو لوگ گروہ بندی کو ہوا دینا چاہتے تھے انھیں جماعت کی اس دعوت سے دشمنی پیدا ہو گئی اور اپنے مفاد کے لیے انھوں نے اس جماعت کو بدنام کرنے کی کوشش شروع کر دی، عوام کو جماعت سے متعزف کرنے کے لیے بے جا الزامات کا سہارا لیا گیا اور بہتان تراشی کے ذریعہ جماعت کی دعوت کو بے اثر بنانے کی کوشش کی گئی، جماعت چونکہ کسی خاص امام کی تقلید کے بجائے کتاب و سنت کی اتباع کی قائل ہے اور رسول اکرم ﷺ کی احادیث کے مقابلہ میں کسی امام، عالم یا بزرگ کے قول کو واجب العمل تسلیم نہیں کرتی، اس لئے اسے اہل غرض کی جانب سے مختلف قسم کے الزامات و شبہات کا سامنا کرنا پڑتا ہے، اور اتباع کتاب و سنت کے نظریہ سے بغض رکھنے والے جماعت اور اس کی فکر کو طرح طرح سے بدنام کرنے کی کوشش کرتے ہیں، اس سلسلہ میں سادہ لوح عوام کو ایک تصویر دیا جاتا ہے کہ ائمہ دین نے کتاب و سنت کے بجائے اپنی تقلید کو پسند کیا ہے اور

اسی کی طرف لوگوں کو دعوت دی ہے، یہ تھوڑا جس طرح قرآن وحدیث کے صریح احکام اور اسلام کی روح کے مخالف ہے اسی طرح تاریخ و واقعہ کے بھی خلاف ہے، جو لوگ اسے رائج کرنا چاہتے ہیں وہ تلبیس سے کام لے رہے ہیں، ائمہ دین سے متعلق یہ سوچنا کہ وہ کتاب وسنت کی پیروی کے بجائے امت کو تقلید کا حکم دینگے یا رسول اکرم ﷺ کے اسوۂ حسنہ کے مقابلہ میں ان کے سامنے کوئی اور نمونہ رکھیں گے.... خود ان ائمہ اور پھر تاریخ پر کھلی زیادتی ہے، ہمارے اس دعویٰ کے ثبوت کے لئے اس کتاب کا مطالعہ کافی ہوگا۔

جماعتِ الحمدیث پر دوسرا الزام یہ عائد کیا جاتا ہے کہ یہ جماعت ائمہ اربعہ کی مخالف اور بزرگانِ دین کی دشمن ہے اور ان کے مرتبہ کا احترام نہیں کرتی، جن لوگوں نے اس الزام کو پھیلایا ہے وہ اچھی طرح جانتے ہیں کہ جماعتِ الحمدیث نہ تو ائمہ اربعہ کی علمی عظمت و جلالت کی منکر ہے نہ ان کے تقویٰ اور بزرگی میں اسے کوئی شبہ ہے اور نہ ہی اولیاء و صلحاء کے احترام میں کسی طرح کی تقصیر کو وہ جائز تھوڑا کرتی ہے، لیکن عوام کے دلوں میں نفرت کا بیج بونے اور لوگوں کو کتاب وسنت کی تعلیمات سے دور رکھ کر اپنا مقصد حاصل کرنے اور جماعت کے واضح نصب العین سے طالبانِ حق کو دور کرنے کے لئے اس طرح کی الزام تراشی کا سہارا لیا جاتا ہے اور جماعت کو بدنام کرنے کی سعی کی جاتی ہے۔

افتراء پر دازی و الزام تراشی کی یہ مہم صرف ہندوستان ہی میں نہیں بلکہ دنیا کے دوسرے حصوں میں بھی جاری رہی اور ہر جگہ حق پسندوں کو مشکلات کا سامنا کرنا پڑا، جماعت سے عوام کو بدگمان اور متفق کرنے کے لئے الزام تراشی کا یہ سلسلہ زیادہ تر زبانی اور سینہ بسینہ چلتا رہا کیونکہ تحریر کی صورت میں رسوائی کا اندیشہ تھا، لیکن ہم نے ایسے ”جرات مند“ بھی دیکھے ہیں جو عام جلسوں میں اس طرح کے الزامات کو بلا ثبوت دہراتے ہوئے لوگوں کو یہ تلقین کرتے ہیں کہ اس جماعت سے دور رہیں۔

اللہ کا شکر ہے کہ علمی ترقی کے اس دور میں جہاں بہت سی غلط فہمیاں دور ہوئیں اور عوام کو یہ موقع ملا کہ مختلف جماعتوں کے حقیقی چہروں کو ماضی کی روشنی میں دیکھ سکیں، وہیں یہ بھی ہوا کہ بعض مخلص و حق پرست علماء نے اس موضوع کو اپنے مقالات اور تصنیفات کے ذریعہ واضح کیا اور مدلل طور پر ثابت کیا کہ جماعت اہلحدیث نہ تو ائمہ کی توہین کرتی ہے نہ ان کے تقویٰ اور بزرگی کی منکر ہے، نہ ائمہ نے کتاب وسنت کو چھوڑ کر تقلید کی دعوت دی ہے، جماعت کا کہنا صرف یہ ہے کہ اگر کسی بھی مسئلہ میں حدیث رسول ﷺ موجود ہے تو پھر ہمیں کسی امتی کے قول و عمل کو اہمیت دینے کی کوئی ضرورت نہیں، اور ائمہ دین نے کبھی بھی کتاب وسنت کے مقابلہ میں اپنی تقلید کا حکم نہیں دیا ہے بلکہ یہ صراحت کی ہے کہ جو کچھ صحیح احادیث سے ثابت ہے وہی ان کا مذہب ہے، اس سلسلہ میں سب سے اہم کارنامہ علامہ ثناء اللہ امرتسری کی کتاب ”اہلحدیث کا مذہب“ ہے، اس میں علامہ مرحوم نے ان تمام مسائل کو جمع کیا ہے جن میں اہلحدیث جماعت کو طعن دیا جاتا ہے، اور پھر دلائل کے ذریعہ جماعت کے نقطہ نظر کو واضح کیا ہے اور ثابت کیا ہے کہ اہل حدیث کے رویہ میں نہ تو کسی طرح کی گستاخی ہے نہ توہین۔

جدید دور کے علماء میں محدث شام علامہ محمد ناصر الدین البانی نے اپنی کتاب ”صفة صلاة النسبی ﷺ“ کے مقدمہ میں انتہائی مدلل و دلنشین انداز میں کتاب وسنت کی غیر مشروط پیروی کے وجوب سے محقق ائمہ اربعہ کے نقطہ نظر کو واضح کیا ہے، اور بتایا ہے کہ کس طرح ان ائمہ نے تقلید و شخصیت پرستی سے روکا ہے اور یہ تلقین کی ہے کہ کتاب وسنت کے ہوتے ہوئے ان کے یا کسی بھی امتی کے قول کو کوئی اہمیت نہ دی جائے، اس کے علاوہ مصر کے فاضل نوجوان شیخ عبدالرحمن عبد الخالق نے ایک پر مغز رسالہ لکھا ہے جس میں موصوف نے ایسے تمام مسائل کو تو ذکر نہیں کیا ہے جن میں اہلحدیث جماعت کو طعن دیا جاتا ہے لیکن اجتہاد کے موضوع پر اچھی روشنی ڈالی ہے، اور بتایا ہے

کہ اجتہاد کی ضرورت کب پیش آتی ہے؟ اس کا حکم کیا ہے؟ اس دور میں اجتہاد کا دروازہ بند ہے یا کھلا؟ پھر موصوف نے یہ بتایا ہے کہ جماعتِ اہلحدیث ائمہ اربعہ میں سے کسی کی تقلید کی قائل نہیں تو اس کے کیا معنی ہیں؟ اور کیا یہ جماعتِ ائمہ اربعہ کی منزلت شناس ہے یا ان کے حق میں گستاخ؟

زیر نظر کتاب میں ہم علامہ البانی کے مقدمہ اور شیخ عبدالرحمن کے رسالہ کا اردو ترجمہ قارئین کرام کے سامنے پیش کر رہے ہیں، تاکہ حق پسندوں کو صحیح صورتِ حال کا علم ہو جائے اور وہ دین کے سلسلہ میں کسی طرح کی غلط فہمی کا شکار نہ ہوں، علامہ البانی کے مقدمہ کا اردو ترجمہ جامعہ فیض عام کے لائق استاذ مولانا محفوظ الرحمن فیضی نے اور شیخ عبدالرحمن کے رسالہ کا ترجمہ ادارۃ الجوث الاسلامیہ کے رفیق عزیز مولوی عبدالوہاب مجاز نے کیا ہے، جنہیں اس طرح کے موضوعات سے دلچسپی اور جدید عربی اسلوب کا سحر اذوق ہے، اللہ تعالیٰ سے دعا ہے کہ مومنین اور مترجمین کو جزائے خیر دے اور اس تحریر سے مسلمانوں کو نفع پہنچائے۔

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ

مقتدی حسن ازہری

جامعہ سلفیہ بنارس ۲۲ صفر ۱۴۰۳ھ

بِسْمِ اللّٰهِ الرَّحْمٰنِ الرَّحِیْمِ

## مقدمہ مترجم

یہ رسالہ محدث العصر علامہ محمد ناصر الدین البانی حفظہ اللہ تعالیٰ کی کتاب ”صفة صلوة النبی ﷺ“ کے مقدمہ کے ایک حصہ کا ترجمہ ہے، جس میں اولاً ائمہ اربعہ کے ان اقوال کو بیان کیا گیا ہے جن میں انھوں نے سنت کی اتباع کرنے اور اپنے خلاف سنت اقوال کو ترک کر دینے اور تقلید نہ کرنے کی تاکید کی ہے، بعد ازاں شکوک و شبہات کا جواب دیا گیا ہے۔

موضوع کی مناسبت سے مذکورہ حصہ کا ترجمہ پیش کرنے سے پہلے تقلید کی تعریف و توضیح اور مختصر تاریخ بیان کر دینی مناسب اور مفید معلوم ہوتی ہے۔

### تقلید کی تعریف:

فقہاء نے تقلید کی تعریف یہ بیان کی ہے: ”التَّقْلِيدُ الْعَمَلُ بِقَوْلِ الْغَيْرِ مِنْ غَيْرِ حُجَّةٍ“  
 تقلید یہ ہے کہ نبی ﷺ کے علاوہ کسی دوسرے کی بات پر بلا دلیل عمل کیا جائے (مسلم الثبوت)  
 ”التَّقْلِيدُ اخْذُ الْقَوْلِ مِنْ غَيْرِ مَعْرِفَةِ دَلِيلِهِ“ تقلید یہ ہے کہ کسی کی بات کو اسکی دلیل جانے بغیر



قبول کر لیا جائے۔ (جمع الحوامع)

مولانا اشرف علی تھانویؒ کے لفظوں میں اس کی تشریح یہ ہے:  
 ”تقلید کہتے ہیں کسی (غیر نبی) کا قول محض اس حسن ظن پر مان لینا کہ وہ دلیل کے  
 موافق بتلا دے گا اور اس سے دلیل کی تحقیق نہ کرنا (کہ کتاب و سنت سے اس کے قول کی  
 دلیل کیا ہے...ف) (الإقتصاد ص ۱۷)

اس لئے تقلید شخصی کی تعریف یہ ہوئی کہ ”ہر مسئلہ میں کسی ایک معین امام کے قول کو لینا اور اسی  
 پر عمل کرنا، قطع نظر ازیں کہ اس کی دلیل کیا ہے؟

بنا بریں ”کسی کا قول اس کی دلیل معلوم کر کے لینا تقلید نہیں ہے“ (جمع الحوامع لابن  
 الشبکی ج ۲ ص ۴۱۰) اسی طرح قول کے ساتھ دلیل بھی پڑھ لینا اور معلوم کرنا اور اس پر عمل  
 کرنا تقلید نہیں ہے، چنانچہ مولانا مرتضیٰ دیوبندی فرماتے ہیں: ”جس مسئلہ کی دلیل پڑھتا جائیگا اسی  
 مسئلہ میں بجائے مقلد کے غیر مقلد ہونا جائیگا، مقلد جب تک مقلد ہے اسے دلیل کا علم نہ ہوگا۔

(۱) ”العدل“ شماره نمبر ۷ / جون ۱۹۲۷ (۲)

(۱) اس سے معلوم ہوا کہ وہ اہل علم جو تفسیر و حدیث، فقہ، اصول فقہ وغیرہ علوم سمجھ کر پڑھتے پڑھاتے ہیں مقلد  
 نہیں بلکہ غیر مقلد ہیں، کیونکہ ان علوم کے پڑھنے سے مسائل بھی معلوم ہوتے ہیں اور ان کے دلائل کا بھی علم ہوتا  
 جاتا ہے، فقہ کی تو تعریف ہی یہ کی گئی ہے: ”الْعِلْمُ بِالْأَحْكَامِ الشَّرْعِيَّةِ الْعَمَلِيَّةِ عَنْ أَدِلَّتِهَا التَّفْصِيلِيَّةِ“  
 (مسلم الثبوت وغیرہ) یعنی فقہ وہ علم ہے جس کے پڑھنے سے شرعی احکام کی معرفت دلیلوں کے ساتھ حاصل ہو،  
 اور اصول فقہ کی تعریف یہ بیان کی گئی ہے: ”علم اصول فقہ ان قواعد کے جاننے کا نام ہے جن کی مدد سے علی وجہ  
 التحقیق فقہ حاصل ہو سکے“ (التوضیح) اور اس علم کا فائدہ یہ بیان کیا گیا ہے کہ اس کا جاننے والا صحیح طور سے مسائل  
 استنباط کر سکے۔

(۲) منقول از: ”محققہ تقلید“ (ص ۹) مؤلفہ مولانا امرتسری رحمۃ اللہ علیہ۔

اور تقلیدِ شخصی (اہل تقلید کے نزدیک) چونکہ واجب ہے اس لئے ایک مسلمان کے لئے گویا یہ ضروری ہے کہ وہ ہر مسئلہ میں کسی ایک معین امام کی طرف جس کے مذہب کا اس نے التزام کیا ہے رجوع کرے، اسی کے قول پر بہر حال عمل کرے، اور اس کے ماخذ و دلیل کی تحقیق نہ کرے (کہ آیا کتاب و سنت سے اس کی دلیل کیا ہے) (۱) کیونکہ اس کے امام کا قول ہی اس کے لئے دلیل ہے، چنانچہ ”مسلم الثبوت“ وغیرہ میں لکھا ہے: ”أَمَّا الْمُقَلِّدُ فَمُسْتَنَدُهُ قَوْلُ إِمَامِهِ“ یعنی مقلد کی دلیل اس کے امام کا قول ہے، اور ”توضیح تلویح“ میں ہے کہ: ”مقلد یوں کہے گا کہ یہ حکم میرے نزدیک صحیح ہے کیونکہ میرے امام کی یہی رائے ہے“۔

اس تحقیق کے بعد اب یہ دیکھنا چاہیے کہ اس سلسلہ میں ہمیں قرآن و حدیث صحابہ و تابعین اور خود ائمہ متبوعین سے کیا رہنمائی ملتی ہے، آیا وہ اس قسم کی تقلید کو واجب قرار دیتے ہیں یا نہیں؟ ہم چاہتے ہیں کہ اس بات کی بھی وضاحت اُن علماء و مشائخ کی تصریحات کی روشنی میں کی جائے جو خود اہل تقلید سے تعلق رکھتے ہیں یا اس سے وابستہ سمجھے جاتے ہیں۔

کتاب و سنت میں ایسی نصوص تو بکثرت ہیں جن میں بہ صراحت و تاکید یہ حکم دیا گیا ہے کہ ایک مومن کے ذمہ سب سے پہلے منجانب اللہ جو فرض عائد ہوتا ہے وہ یہ ہے کہ وہ ہر وقت اللہ اور رسول ﷺ کے احکام کی پیروی کرے اور زندگی کے ہر معاملہ میں قرآن و حدیث سے رہنمائی طلب کرے، اور جو کچھ احکام وہاں سے مل جائیں ان کی بلاچون و چرا اطاعت کرے، ان کے مقابلہ میں کسی دوسرے کا حکم قابل عمل نہ سمجھے خواہ یہ حکم کسی کا ہو، اس مضمون کی آیات و احادیث بہت مشہور ہیں ذکر کرنے کی حاجت نہیں۔

(۱) مسئلہ تو پوچھے لیکن اس پر عمل کرنے کے لئے اس کی دلیل نہ پوچھے ورنہ ایک امر واجب (تقلید) کا ترک لازم آئیگا۔

## کیا تقلیدِ شخصی کا قرآن و حدیث سے ثبوت ہے؟

لیکن کیا قرآن و حدیث میں ایسی بھی کوئی نص ہے جس میں تقلیدِ شخصی اور مذہبِ معین کے التزام کو واجب قرار دیا گیا ہو؟ جس کا مطلب یہ ہوتا ہے کہ خواہ عامی ہو یا عالم (کہ جس کے اندر کتاب و سنت سے براہِ راست مسائل و احکام معلوم کر لینے کی اہلیت اور تحقیق مسائل کی قدرت ہے) ہر ایک کے لئے یہ ضروری ہے کہ وہ تمام شرعی معاملات و مسائل میں فلاں امام یا ائمہ اربعہ میں سے کسی ایک معین امام کی طرف ہمیشہ رجوع کرے اور وہاں سے جو فتویٰ اور رہنمائی ملے اسی پر بہر حال عمل کرے قطع نظر ازیں کہ کتاب و سنت سے اس کی دلیل کیا ہے؟ اس سوال کے جواب کے لئے بطور نمونہ چند علماء محققین کی تصریحات ملاحظہ ہوں:

علامہ عابد سندھیؒ نے ”طوابع الأنوار“ حاشیہ در مختار میں شیخ ابوالعالی سندھیؒ سے نقل کیا ہے کہ: ”مجہد معین کی تقلیدِ شخصی کے وجوب کی کوئی دلیل نہیں ہے نہ عقلی نہ شرعی، جیسا کہ امام ابن الہمام حنفیؒ نے ”فتح القدیر شرح الہدایۃ“ اور ”تحریر الأصول“ میں ذکر کیا ہے، اسی طرح شیخ ابن عبدالسلامؒ نے ”منتہی الأصول“ میں اور محقق عضد الدین شافعیؒ نے بھی اس کی تصریح کی ہے: ”کہ تقلیدِ شخصی واجب نہیں ہے“ اور ابن امیر الحاج حنفیؒ نے ”التحسیر شرح التحریر“ میں بیان کیا ہے کہ: ”قرون سابقہ کے علماء کا اس بات پر اجماع ہے کہ قاضی اور مفتی کے لئے یہ حلال نہیں ہے کہ ایک مجہد معین کی تقلید کرے کہ ہر مسئلہ میں اسی کے قول پر فتویٰ دے“ (”معیار الحق“ ص ۷۰ مؤلفہ شیخ الکل فی الکل سید نذیر حسین محدث دہلویؒ)۔

امام ابن الہمامؒ اور علامہ محبت اللہ بہاریؒ: ”مسلم الثبوت میں ہے کہ ”اگر کوئی شخص مذہبِ معین کا التزام کرے (خواہ وہ امام ابوحنیفہؒ کا مذہب ہو یا کسی دوسرے کا) تو آیا اس پر ہمیشہ قائم رہنا بھی واجب ہے؟ بعض کہتے ہیں کہ واجب ہے اور بعض کہتے ہیں کہ نہیں، کیونکہ واجب وہی چیز ہوتی ہے جو

اللہ نے واجب کی ہو اور اللہ نے کسی شخص پر یہ واجب نہیں کیا ہے کہ وہ کسی امام کے مذہب کا التزام کرے، ابن الہمام نے ”التحویر“ میں لکھا ہے کہ: ”میرا رجحان بھی اسی طرف ہے کہ التزام لازم نہیں ہے، کیونکہ التزام کے لئے کوئی شرعی دلیل نہیں ہے۔“ (فواتح الرحموت ص ۶۲۸/۶۲۹)

علما مدائن امیر الحاج نے بھی ”شرح التحویر“ میں یہی لکھا ہے کہ: ”ایک مذہب کا التزام سنی و لیل (یعنی قرآن و حدیث) سے ثابت نہیں ہے..... اللہ اور اس کے رسول ﷺ نے کسی پر یہ واجب نہیں کیا ہے کہ وہ ایک امام کے مذہب کا التزام کرے اور ہر مسئلہ میں اسی کی تقلید کرے۔“ (معیار الحق ص ۶۱/۶۰)

مولانا عبد العلی بحر العلوم لکھنوی ”فواتح الرحموت شرح مسلم الثبوت“ میں فرماتے ہیں: ”حق یہی ہے کہ مذہب معین کا التزام لازم نہیں ہے، اس کو لازم کہنا نئی شریعت قائم کرنا ہے، مذہب واحد کی اتباع (یعنی تقلید شخصی کے التزام) کی کوئی شرعی دلیل نہیں ہے“ (ص ۶۲۹)

اور ”شرح التحویر“ میں فرماتے ہیں: ”شارع کی طرف سے فقط اس بات کا مکلف بنایا گیا ہے کہ لاعلی التعین (متعین کئے بغیر) کسی مجتہد کے قول پر عمل کرے، اور ایک مجتہد کے فتوے کی عمل کے لئے تخصیص کر لینا (یعنی تقلید شخصی) بلا دلیل چیز ہے، جو اتفاقات کے قابل نہیں، بلکہ وہ بغیر کسی حجت کے شریعت کے حکم کو بدل دینا ہے اور اللہ کی رحمت کو تنگ کر دینا ہے۔“ (معیار الحق ص ۷۱)

شاہ ولی اللہ صاحب ”القول السدید“ میں اور ملا علی قاری ”شرح عین العلم“ میں فرماتے ہیں کہ: ”اللہ نے کسی کو اس بات کا مکلف نہیں بنایا ہے کہ (ائمہ مجتہدین میں سے کسی ایک امام کی تقلید اختیار کر کے) حنفی یا شافعی یا مالکی یا حنبلی بنے۔“ ملا علی قاری فرماتے ہیں: ”بلکہ اللہ نے اس بات کا مکلف بنایا ہے کہ اگر اہل علم ہوں تو خود سنت پر عمل کریں اور اگر بے علم ہوں تو اہل علم سے دریافت کر لیں۔“ (ایضاً ص ۵۳)

اسی طرح اور بھی بہت سے علماء محققین نے اس بات کی تصریح کی ہے کہ معتین مذہب فقہی کا التزام واجب اور ضروری نہیں ہے نہ اس کی پیروی دائماً لازم رہتی ہے، تفصیل کے لئے ”معیار الحق“ کا مطالعہ کیجئے۔

یہاں یہ بھی سمجھ لینا چاہیے کہ فقہاء نے اس بات کی تصریح کی ہے کہ: ”مذہب فقہی اسی کا ہو سکتا ہے جس کو کچھ نظر و استدلال یعنی دلیل و احکام کی معرفت اور مذاہب ائمہ کی پوری واقفیت ہو، یا اس نے اس مذہب کے فروع میں کوئی کتاب پڑھی ہو اور اپنے امام کے فتاویٰ اور اقوال کی خود معرفت رکھتا ہو، مختصر یہ کہ عالم ہو، لیکن اس کے سوا جو عامی اور بے علم ہو تو اس کا کوئی مذہب نہیں، بلکہ اس کا مذہب وہی ہے جو اس کے مفتی کا ہے، مفتی اس کو جو بتا دے وہ اسی پر عمل کرے، عامی کا اپنے کو حنفی شافعی کہنا لغوبات ہے جیسے اس کا یہ کہنا کہ میں فقیہ ہوں یا میں نبوی ہوں۔ (شامی جلد ۳ ص ۱۹۶)

علماء کرام کی ان تصریحات سے معلوم ہوا کہ قرآن و حدیث سے تقلید شخصی اور اس کا وجوب ثابت نہیں ہے۔

### صحابہ و تابعین کا طرزِ عمل:

ابن الہمام، شاہ ولی اللہ وغیرہ علماء کرام جن کا ذکر سطور بالا میں گذرا ہے ان سب نے مذکورہ اقوال کے ضمن میں اس بات کی بھی تصریح کی ہے کہ عہد صحابہ و تابعین میں لوگ کبھی کسی مفتی سے مسئلہ پوچھتے کبھی کسی سے، ایک مفتی کا التزام اور تقلید شخصی پر عمل نہ تھا، مگر میں یہاں متقدمین میں سے کسی کا کلام نقل کرنے کے بجائے علماء عصر حاضر میں سے ایک ممتاز عالم دین اور مستند مورخ یعنی مولانا ابوالحسن علی میاں ندوی <sup>(۱)</sup> دست برکاتہم کا کلام نقل کرنا زیادہ مناسب اور مفید سمجھتا ہوں،

(۱) اس کتاب کی ترتیب کے وقت مولانا حیات تھے، تاریخ وفات ۳۱ دسمبر ۱۹۹۹ء ہے۔ رحمہ اللہ و عفا عنہ



موصوف اپنی مشہور تالیف ”تاریخ دعوت و عزیمت“ حصہ دوم میں تحریر فرماتے ہیں:

### دورِ تقلید سے پہلے:

”تاریخ سے معلوم ہوتا ہے کہ چوتھی صدی ہجری سے پیشتر (صحابہؓ، تابعینؓ اور اتباع تابعینؓ وغیرہ کے عہد میں) کسی ایک امام یا کسی ایک مذہب فقہی کی تقلید کا رواج نہیں ہوا تھا، لوگ کسی ایک عالم کی تقلید یا کسی ایک مذہب کی تعیین اور التزام کے بغیر عمل کرتے تھے اور یہ سمجھتے تھے کہ شریعت پر عمل کر رہے ہیں اور براہِ راست رسول اللہ ﷺ کی پیروی کر رہے ہیں، اسی طرح سے ضرورت کے وقت کسی معتبر عالم سے مسئلہ دریافت کر لیتے تھے اور عمل کرتے تھے، چوتھی صدی میں بھی کسی ایک مذہب کی تقلید خالص اور اس کے اصول و طریق پر فقہ حاصل کرنے اور فتویٰ دینے کا دستور عام نہیں تھا۔ (۱)

بلکہ چوتھی صدی کے بعد بھی جس میں تقلید شخصی اختیار کی گئی عرصہ تک اس میں وہ تعیین و التزام اور تقلید شخصی کی وہ پابندی پیدا نہیں ہوئی تھی جو بعد کی صدیوں میں نظر آتی ہے، رفتہ رفتہ تعیین و التزام اور تقلید شخصی کو اختیار کیا گیا، لیکن اس کی حیثیت بھی تشریحی نہیں بلکہ انتظامی تھی۔

لیکن رفتہ رفتہ عوام میں جہالت نے اثر کیا اور کہیں کہیں ائمہ کی حیثیت و سائنط و وسائل کے بجائے مقصود اور ایک طرح سے شارع اور مطاع کی پیدا ہو گئی، لوگوں کو ان مذاہب سے بالذات دلچسپی اور ان کی اس درجہ عصیت پیدا ہو گئی کہ وہ کسی حال میں ان کے ایک شوشہ یا نقطہ سے دستبردار ہونے کے لئے تیار نہیں تھے..... بہت سے علماء کی یہ حالت تھی کہ ان کو اپنے مذہب اور عمل کے خلاف کیسی ہی

(۱) یعنی ائمہ اربعہ میں سے بعض کے ڈیڑھ سو کسی کے دو سو کسی کے ڈھائی سو سال بعد بھی اس کی تقلید کا رواج نہیں تھا، ان میں زمانہ کے لحاظ سے پہلے امام ابوحنیفہؒ ہیں، ان کی وفات ۱۵۰ھ میں ہوئی ہے اور چوتھے امام احمد ابن حنبلؒ ہیں ان کی وفات ۲۴۱ھ میں ہوئی ہے۔ (مترجم)

صحیح اور صریح احادیث ملیں وہ اس مسئلہ کو ترک کرنے اور احادیث پر عمل کرنے کے لئے تیار نہیں ہوتے اور ان کی طبیعت اس کے لئے منشرح نہیں ہوتی۔ (تاریخ دعوت عزیمت ج ۲ ص ۳۳۳-۳۳۸)

تقلید کی یہ تاریخ اور اہل تقلید کا یہ طرز عمل تقلید میں حد درجہ غلو ایک ناقابل انکار حقیقت ہے اس کا اعتراف مولانا اشرف علی تھانویؒ نے بھی کیا ہے، ملاحظہ ہو کتاب ہذا ص ۷۹

معلوم ہوا کہ خیر امت صحابہؓ و تابعینؓ اور اتباع تابعینؓ کے اُس عہد میں جس کے خیر اور بہتر ہونے کی خود آنحضرت ﷺ نے شہادت دی ہے تقلید شخصی کا ثبوت اور اس پر عمل نہیں تھا۔

### ائمہ اربعہ کا طرز عمل:

ائمہ اربعہ رحمہم اللہ نے بھی لوگوں کو تقلید سے منع ہی کیا ہے، اور اس بات کی تاکید کی ہے کہ ان کے اقوال کو پرکھ کر لیا جائے، جو کتاب و سنت کے موافق ہوں انہیں قبول کیا جائے اور جو خلاف ہوں انہیں ترک کر دیا جائے، (ان کے اقوال کی تفصیل و تشریح آئندہ صفحات میں اصل رسالہ کے اندر آ رہی ہے)۔

اس طرح ان ائمہ عظامؒ نے یہ واضح کر دیا ہے کہ وہ معصوم عن الخطاء نہیں تھے، اہل سنت کا عقیدہ یہی ہے کہ ”الْمُجْتَهِدُ يُنْخِطِي وَيُصِيبُ“ مجتہد کے اقوال خطاء و صواب دونوں کا احتمال رکھتے ہیں۔ \_\_\_\_\_ ، ان سے غلطیاں ہو سکتی ہیں اور واقع ہوئی ہیں، اسی وجہ سے وہ اپنے بہت سے اقوال سے رجوع کرتے رہے ہیں، اور ان کے تلامذہ اور ہر دور میں اور ان کے مسلک سے وابستہ علماء بھی ان کے بعض اقوال سے اختلاف کرتے اور ان کے خلاف فتویٰ دیتے رہے ہیں، خطاء سے پاک یعنی معصوم ہونا نبی ہی کی شان ہے اور کسی بشر کی یہ شان نہیں، اس لئے نبی ﷺ کے علاوہ دوسرے کسی بھی انسان کی تمام باتوں کو بہر حال واجب التسلیم قرار دینا کسی طرح معقول نہیں کہا جاسکتا۔

## نتیجہ و مطلوب:

الغرض علماء کرام کی مسطورہ بالا تصریحات سے معلوم ہوا کہ تقلید شخصی اور مذہب معین کے التزام کے بغیر کتاب و سنت کی اتباع کی دعوت ایک صحیح دعوت ہے، اور یہ طرز عمل معقول اور سلف صالحین کے طرز عمل کے عین مطابق ہے کہ ایک مسلمان اگر صاحب علم ہو اور اس کے اندر اہلیت اور علمی قابلیت ہو تو خود براہ راست قرآن و حدیث سے احکام معلوم کر سکتا ہے (قرآن و حدیث کوئی پیچیدہ معتمہ نہیں ہیں کہ علم و اہلیت کے باوجود اب کوئی بھی اس کے صریح اور منصوص احکام کو بھی خود نہیں سمجھ سکتا، ایسا ہوتا تو اہل تقلید آج کیسے قرآن کریم کی تفسیر اور کتب احادیث کی شرح لکھتے) اور اگر کسی معاملہ میں قرآن و حدیث سے صاف طور پر کوئی حکم نہ ملے یا کوئی مسئلہ سمجھ میں نہ آئے تو علماء اور مجتہدین امت (صحابہؓ و تابعینؓ، ائماع و تابعینؓ اور ائمہ دینؓ) کی تشریحات اور ان کے اقوال و اجتہادات کی طرف رجوع کرے، پھر جس امام و مجتہد اور عالم کا قول اس کو اذنی بالکتاب والسنة اور اقرب الی الصواب معلوم ہو اسی کے مطابق عمل کرے، اور اگر خود اپنے اندر اجتہاد کی اہلیت پاتا ہو تو شرائط اجتہاد کو ملحوظ رکھتے ہوئے خود بھی اجتہاد کر سکتا ہے، خصوصاً ایسے جدید مسائل میں جن کے متعلق مجتہدین سلف سے کوئی تصریح نہیں ملتی۔

اور اگر بے علم ہو تو جیسا کہ شاہ صاحبؒ نے ”الانصاف“ میں لکھا ہے: ”کسی اہل علم سے (جس کے بارے میں معلوم ہے کہ وہ دین کا صحیح علم رکھتا ہے) یوں دریافت کر لے کہ فلاں مسئلہ میں اللہ اور رسول کا کیا حکم ہے“ قرآن میں ہے کہ: فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (اگر تم بے علم ہو تو اہل علم سے پوچھ لو) اور یہ معلوم ہے کہ ادلہ شرعیہ چار ہیں: قرآن، حدیث، اجماع اور قیاس، ان میں اصل الاصول صرف پہلے دو ہیں، اور قیاس و اجتہاد کی ضرورت صرف غیر منصوص احکام (یعنی وہ احکام جن کی قرآن و حدیث میں صراحت نہیں ہے) میں ہوتی ہے، منصوص احکام (یعنی وہ احکام جو صراحت کے ساتھ قرآن یا حدیث میں بیان کر دیئے گئے ہیں) میں اس کا کوئی اعتبار نہیں اور ایک عامی بے علم جسے قرآن و حدیث کا علم ہے نہ اقوال ائمہؓ کا، اسے دین کا کوئی

مسئلہ اپنے ہم زمانہ علماء سے دریافت کرنے ہی سے معلوم ہوگا، تو ظاہر ہے معقول بات یہی ہے کہ وہ بجائے کسی امام کا قول دریافت کرنے کے اللہ اور رسول ﷺ کا قول اور ان کا حکم دریافت کرے، اور اُس عالم کا یہ فرض ہے کہ وہ قرآن و حدیث کا حکم مذکورہ بالا طریقہ پر مسائل کو بتادے، بروقت نہ معلوم ہوتا اپنے سے اعلم سے پوچھ لے یا مسائل کی اس کی طرف رہنمائی کر دے، فقہی مذہب سے وابستہ علماء کرام بھی کوئی مسئلہ معلوم نہ ہونے یا سمجھ میں نہ آنے کی صورت میں یہی طریقہ اختیار کرتے ہیں وَفَوْقَ كُلِّ ذِي عِلْمٍ عَلِيمٌ۔

ان توضیحات سے یہ حقیقت بھی بالبداہت معلوم ہوئی کہ عدم تقلید اور اجتہاد میں لزوم نہیں ہے، یعنی جو کسی امام معین کا مقلد نہ ہو ضروری نہیں ہے کہ وہ مجتہد ہو، کیونکہ ظاہر ہے کہ دو تقلید سے پہلے قرون اولیٰ کے مسلمان کسی امام کے مقلد نہیں تھے، لیکن سب لوگ نہ مجتہد تھے نہ سب عالم، بلکہ ان میں عالم و مجتہد اور عامی و بے علم دونوں ہی قسم کے لوگ تھے اور سب متبع سنت تھے۔

الغرض مسلک اہل حدیث (یعنی کسی امام معین کی تقلید اور اس کے مذہب و مسلک کی لازمی پابندی کے بغیر کتاب و سنت کی اتباع و پیروی) کیلئے یہ لازم نہیں ہے کہ ہر فرد مجتہد یا عالم ہو، جیسے کہ امام معین کی تقلید اور اس کے مذہب کے مطابق عمل کرنے کیلئے یہ ضروری نہیں ہے کہ ہر فرد مقلد کو اس مذہب کی فقہ کا علم ہو اور وہ عالم (بالفقہ) ہو، یہ بات بالکل واضح ہے، عیاں راچہ بیاں؟ رب العالمین سے دعا ہے کہ وہ تمام مسلمانوں کو صراطِ مستقیم پر چلنے اور ہر معاملہ میں کتاب و سنت کے ساتھ تمسک کرنے کی توفیق بخشے، اس رسالہ کو ناظرین کیلئے مفید اور مؤلف و مترجم اور ناشرین کیلئے ذخیرہ آخرت بنائے، آمین۔

إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ

محفوظ الرحمن فیضی

جامعہ فیض عام سنہ ۱۴۰۲ھ ذی الحجہ ۱۴۰۲ھ

بِسْمِ اللّٰهِ الرَّحْمٰنِ الرَّحِیْمِ



تقلید کی تردید اور اتباع سنت کی تاکید  
ائمہ اربعہ کے اقوال سے



بِسْمِ اللّٰهِ الرَّحْمٰنِ الرَّحِیْمِ

## ائمہ کے اقوال

ائمہ اربعہ رحمہم اللہ میں سے کسی نے لوگوں کو اپنی تقلید کی دعوت نہیں دی ہے بلکہ سب نے اپنی تقلید سے منع کیا ہے، اور تمسک بالکتاب والسنة، حق اور دلیل کی اتباع اور اپنے ان اقوال کو جو کتاب وسنت کے خلاف ہوں ترک کر دینے کی تاکید کی ہے، اس بارے میں ائمہ اربعہ کے بہت سے اقوال ہیں، ہم ان سب کو یا بعض کو جو ہمیں مل سکے ہیں بیان کر دینا مفید سمجھتے ہیں، شاید اس میں ان لوگوں کیلئے کچھ مواعظ و نصیحت ہو جو ان ائمہ کرام بلکہ ان سے بدرجہا کمتر لوگوں کی اندھی تقلید کرتے ہیں، (۱) اور ان کے مذاہب و اقوال کے ساتھ اس طرح چٹے رہتے ہیں گویا وہ منزل من السماء ہیں، حالانکہ اللہ عز وجل کا ارشاد ہے:

اتَّبِعُوا مَا نَزَّلَ إِلَيْكُمْ مِنْ رَبِّكُمْ وَلَا تَتَّبِعُوا مِنْ دُونِهِ أَوْلِيَاءَ قَلِيلًا مَّا تَذَكَّرُونَ. کیا گیا ہے اس کی پیروی کرو اور اپنے رب کو چھوڑ کر دوسرے سرپرستوں کی پیروی نہ کرو، مگر تم نصیحت کم ہی مانتے ہو۔

(الاعراف: ۳)

(۱) امام غزالی نے اپنے قول ”لَا يَقْلُدُ إِلَّا عَصِيًّا أَوْ جَاهِلًّا“ (کوئی متعصب یا جاہل ہی تقلید کرے گا) میں یہی اندھی تقلید مراد لی ہے، موصوف کا یہ قول ابن عابدین نے ”رسم المفتی“ میں نقل کیا ہے، ملاحظہ ہو: ”مجموعہ رسائل ابن عابدین“ (ج ۱ ص ۳۲)۔

## اقوالِ امام ابوحنیفہ رحمۃ اللہ علیہ

پہلا قول:

إِذَا صَحَّ الْحَدِيثُ فَهُوَ مَذْهَبِي . جب کوئی صحیح حدیث ملے تو اس پر عمل کرنا ہی میرا مذہب ہے۔ (۱)

(۱) ابن عابدینؒ نے ”ردالمحتار حاشیة در مختار“ (معروف بہ شامی) (۶۳۱) اور ”رسم المفتی“ مطبوعہ ضمن ”مجموعۃ مسائل ابن عابدین“ (۳۱) میں، صالح قناتنی نے ”ایفاظ الہم“ (ص ۶۲) میں اور دیگر علماء نے بھی امام صاحب کا یہ قول نقل کیا ہے۔ ابن عابدینؒ نے ابن الہمام کے شیخ ابن اثیرؒ کی کتاب ”شرح الہدایۃ“ سے یہ قول نقل کیا ہے کہ: ”جب حدیث صحیح ثابت ہو جائے اور (امام صاحبؒ کے) مذہب کے خلاف ہو تو عمل حدیث پر کیا جائے گا اور یہی امام صاحبؒ کا مذہب ہوگا، اور ان کا مقلد اس حدیث پر عمل کرنے کے سبب حقیقت سے خارج نہیں ہو جائے گا کیونکہ یہ بات پایہ ثبوت کو پہنچ چکی ہے کہ امام ابوحنیفہؒ نے فرمایا ہے: ”إِذَا صَحَّ الْحَدِيثُ فَهُوَ مَذْهَبِي“ جو صحیح حدیث میں ہو وہی میرا مذہب ہے، امام ابن عبد البر نے یہ قول امام ابوحنیفہؒ کے علاوہ دیگر ائمہ سے بھی نقل کیا ہے۔

میں کہتا ہوں: یہ ان ائمہ کرام کے کمالِ علم و تقویٰ کی دلیل ہے کہ انہوں نے یہ کہہ کر اس حقیقت کی طرف اشارہ کر دیا کہ انہیں تمام احادیث کا علم نہیں ہے، اور امام شافعیؒ رحمۃ اللہ علیہ نے تو یہ بات صراحت کے ساتھ کہی ہے جیسا کہ آگے آرہا ہے۔

ائمہ دین نے حدیث کے ساتھ تمسک کرنے اور اسی کو ان کا مذہب قرار دینے کی ہمیں اس لئے ہدایت کی ہے کہ ممکن ہے ان سے اس حدیث کی جو ان کو پہنچی نہیں ہے مخالفت ہوگئی ہو، رحمہم اللہ تعالیٰ اجمعین۔

## دوسرا قول:

لَا يَجِلُّ لِأَحَدٍ أَنْ يَأْخُذَ بِقَوْلِنَا مَا لَمْ كَسَى فُحْصَ كَيْلَيْهِ يَهْ جَائِزٌ نَهَيْسُ هُ هُ كِه هَارِ هُ قَوْلِ هُ رِ عَمَلِ  
يَعْلَمُ مِنْ أَيْنَ أَخَذْنَا هُ . كِر هُ جِب تِك كِه اِس هُ يِه نِه مَعْلُومِ هُ وِ كِه يِه قَوْلِ هُ مِ هُ نِه

کہاں سے لیا ہے۔ (۱)

(۱) اس قول کو ابن عبدالبر نے ”الإنتقاء فی فضائل الأئمة الفقهاء“ (ص ۱۳۵)، ابن القیم نے ”إعلام المومنین“ (ج ۲ ص ۳۰۹)، ابن عابدین نے ”حاشیة البحر الرائق“ (ج ۶ ص ۲۹۳)، اور ”رسم المفتی“ (ص ۲۹، ۳۰)، شعرائی نے ”المیزان الكبرى“ (ج ۱ ص ۵۵) بروایت ثانیہ، اور تیسری روایت عباس دوری نے ”الناریخ لابن معین“ (۱۷۷، ۱۷۸) میں امام زفر سے یہ صحیح روایت کیا ہے، نیز اسی طرح کا قول امام ابوحنیفہ کے شاگردوں امام زفر، امام ابو یوسف اور عافیہ بن یزید سے بھی منقول ہے، ملاحظہ ہو ”ایقظا الهمم“ (ص ۵۲)، ابن القیم نے اس قول کے امام ابو یوسف سے بصحت منقول ہونے کو جزم و یقین کے ساتھ بیان فرمایا ہے (ج ۲ ص ۳۳۳)، فَلَمَّا نَسْنَا بَشَرَ الْخَ (کیونکہ ہم بشر ہیں الخ) والی زیادتی ابن عبدالبر اور ابن القیم وغیرہ کے حوالہ سے ”ایقظا الهمم“ کے حاشیہ میں مذکور ہے۔

بہر کیف یہ ائمہ کرام ان لوگوں کے بارے میں جو ان کے قول کی دلیل سے واقف نہ ہوں (اور ان کے قول پر فتویٰ دیں) یہ اور یہ فرمائے ہیں، تو پھر سوچئے کہ وہ ان لوگوں کے بارے میں کیا فرمائیں گے جو یہ جاننے کے باوجود کہ دلیل ائمہ کے خلاف ہے ائمہ کے قول پر فتویٰ دیتے ہیں، اور اپنے امام کی ہدایت کے برخلاف یہ کہتے ہیں کہ: ”امام صاحب کے قول پر فتویٰ دینا واجب ہے اگرچہ یہ نہ معلوم ہو کہ ان کی دلیل کیا ہے..... یہ صاحب ”البحر الرائق“ نے لکھا ہے اور شامی نے ”رسم المفتی“ میں نقل کیا ہے۔ (حوالہ: ”الإرشاد إلى سبيل الرشاد“ ص ۶۵ (مترجم)۔

غور کیجئے تو یہی ایک بات اندھی تقلید کی بیخ کنی کیلئے کافی ہے، یہی وجہ ہے کہ جب میں نے بعض علماء مقلدین کی اس بات پر گرفت کی کہ وہ امام ابوحنیفہ کے اس قول پر جس کی دلیل کا انھیں علم نہیں ہے کیوں فتویٰ دیتے ہیں؟ تو وہ مسطورہ بالا اقوال کے امام صاحب کے اقوال ہونے سے ہی انکار کرنے لگے۔

ایک دوسری روایت کے الفاظ یہ ہیں:

حَرَامٌ عَلَيَّ مَنْ لَمْ يَعْرِفْ ذَلِيلِي أَنْ  
يُفْتِيَ بِي بِكَلِمَةٍ. قول پر فتویٰ دینا حرام ہے۔  
جو شخص میری دلیل نہ جانے اسے میرے

ایک روایت میں یہ اتنا زیادہ ہے:

فَإِنَّا بَشَرٌ نَقُولُ الْيَوْمَ بِقَوْلٍ وَنَرْجِعُ  
عَنْهُ غَدًا. ہیں اور کل اس سے رجوع کر لیتے ہیں۔  
کیونکہ ہم انسان ہیں آج ایک بات کہتے

ایک اور روایت میں ہے کہ آپ نے اپنے شاگرد امام ابو یوسفؒ کو مخاطب کر کے فرمایا:

وَيَحْكُ يَا يَعْقُوبُ! لَا تَكْتُبُ كُلَّ مَا  
تَسْمَعُ مِنِّي، فَإِنِّي قَدْ أَرَى الرَّأْيَ الْيَوْمَ  
فَرَمَائِي، فِي سَبْعِ كَلِمَاتٍ هَذَا هَذَا  
وَأَرَى الرَّأْيَ غَدًا، وَأَتْرُكُهُ  
بِمُدَّ غَدًا. ہوں، کل ایک رائے اختیار کرونگا پر سوں اسے

چھوڑ دوں گا۔ (۱)

(۱) اس کا باعث یہ ہے کہ بسا اوقات مجتہد قیاس کی بنا پر ایک رائے قائم کرتا ہے، مگر اس قیاس سے

قوی تر قیاس سامنے آجاتا ہے یا نبی ﷺ کی کوئی حدیث مل جاتی ہے تو وہ اسے قبول کر لیتا ہے اور اپنے  
سابق قیاس کو ترک کر دیتا ہے۔

امام ابو حنیفہؒ کے مذہب میں قیاس زیادہ ہونے کا سبب: امام شعرائیؒ ”المیزان  
الکبریٰ“ (ج ۱ ص ۶۲) میں تحریر فرماتے ہیں جس کا خلاصہ یہ ہے کہ: ”امام ابو حنیفہؒ کے بارے میں ہمارا  
اور ہر منصف کا اعتقاد یہ ہے کہ اگر وہ اُس عہد تک بقید حیات رہے ہوتے جب کہ احادیث کی جمع و تدوین  
کی گئی اور اس کے لئے حفاظ حدیث نے بلاد و امصار اور اکناف ممالک اسلام کی خاک چھانی،

(بقیہ حاشیہ اگلے صفحہ پر)

(بچھلے حاشیہ کا بقیہ) اور امام صاحبؒ بھی ان احادیث کو پاتے تو ضرور انہی کو حریز جاں بناتے اور (احادیث کے خلاف) اپنے تمام قیاس کو چھوڑ دیتے، اور ان کے مذہب میں قیاس کم ہوتا جیسا کہ دوسرے ائمہ کے مذہب میں نسبتاً کم ہے، مگر چونکہ امام صاحبؒ کے زمانہ میں دلائل شریعت (احادیث نبویہ) تابعین اور اتباع تابعین کے ساتھ شہروں اور دیہاتوں اور دور دراز علاقوں میں منتشر اور بکھری ہوئی تھیں، اور امام صاحبؒ نے طلب حدیث کیلئے کچھ یہاں وہاں کا سفر بھی نہیں کیا، اس وجہ سے ان کو احادیث زیادہ نہ مل سکیں، اس لئے دیگر ائمہ کی یہ نسبت ان کے مذہب میں قیاس سے مجبوراً زیادہ کام لیا گیا ہے، کیونکہ ان مسائل کثیرہ کے متعلق جن میں انھوں نے قیاس کیا ہے انھیں کوئی نص نہیں مل سکی، بخلاف دوسرے ائمہ کے کہ ان کے زمانہ میں حفاظ حدیث محدثین نے احادیث کی طلب اور جمع و تدوین کیلئے بلاد و امصار کا سفر کیا اور انھیں مدون کیا، اس طرح منتشر حدیثیں یکجا ہو گئیں، یہ ہے امام ابوحنیفہؒ کے مذہب میں قیاس کے زیادہ ہونے اور دوسرے ائمہ کے مذہب میں قیاس کم ہونے کی اصل وجہ۔

امام شعرائی کے کلام مذکور کا اکثر حصہ مولانا عبدالحی صاحبؒ نے بھی ”النافع الكبير“ (ص ۱۳۵) میں نقل کیا ہے، اور اس کی توضیح و تائید کی ہے، طالب کو اس کی طرف رجوع کرنا چاہیے۔

الغرض امام ابوحنیفہؒ سے جو صحیح احادیث کی بلا قصد و ارادہ خلاف ورزی ہو گئی ہے اس میں وہ بسبب مذکور معذور ہیں، اور یہ عذر بلاشبہ معقول و مقبول ہے، کیونکہ اللہ تعالیٰ کسی کو اس کی طاقت سے زیادہ کا مکلف نہیں بناتا، اسی لئے امام صاحبؒ پر کسی قسم کا طعن و تشنیع (جیسا کہ بعض نادان کرتے ہیں) کسی طرح جائز نہیں ہے، بلکہ ان کا ادب و احترام واجب ہے، کیونکہ آپ ان ائمہ عظام میں سے ایک ہیں جن کے ذریعہ اللہ تعالیٰ نے اس دین کی حفاظت کی اور جن کے ذریعہ ہمیں دین کے مسائل معلوم ہوئے، آپ کا اجتہاد خواہ وہ صحیح ہو یا خطا اس میں آپ اللہ کے یہاں بہر حال مستحق اجر و ثواب ہیں، اسی طرح امام صاحبؒ کی تنظیم و تقلید کرنے والوں کے لئے بھی یہ جائز نہیں ہے کہ وہ ان کے ان اقوال کے ساتھ بھی چپٹے رہنے پر اصرار کریں جو احادیث صحیحہ کے خلاف ہیں، کیونکہ یہ اقوال امام صاحبؒ کا مذہب نہیں ہیں، جیسا کہ ان کی تصریحات سے واضح ہو چکا ہے، (کہ جو صحیح حدیث میں ہے وہی ان کا مذہب ہے) الغرض لوگ افراط و تفریط میں مبتلا ہیں، حالانکہ حق ان دونوں کے درمیان ہے۔ رَبَّنَا اغْفِرْ لَنَا وَلِأُولَآئِنَا الَّذِينَ سَبَقُونَا بِآلَآئِمَانٍ ، وَلَا تَجْعَلْ فِي قُلُوبِنَا غِلًا لِلَّذِينَ آمَنُوا ، رَبَّنَا إِنَّكَ رَؤُوفٌ رَحِيمٌ . پروردگار! ہمیں اور تم سے پہلے گزرے ہوئے اہل ایمان کو بخش دے، اور ہمارے دلوں میں مومنوں کے لئے کسی طرح کا کینہ نہ پیدا کر، پروردگار! یقیناً تو بڑا ہی رحم و کرم کرنے والا ہے۔

## تیسرا قول:

إِذَا قُلْتُمْ قَوْلًا يُخَالِفُ كِتَابَ اللَّهِ وَخَبَرَ  
الرَّسُولِ ﷺ فَاتْرُكُوا قَوْلِي. صلی اللہ علیہ وسلم کے خلاف ہو تو میرا قول چھوڑ دو۔ (۱)

(۱) فلائی نے ”ایقاظ الہم“ (ص ۵۰) میں یہ قول امام محمدؒ کی طرف بھی منسوب کیا ہے، اور اس کے بعد لکھا ہے کہ: ”یہ اور اس کے ہم مثل دیگر اقوال مجتہد کے حق میں نہیں ہیں، کیونکہ وہ اس کے لئے کسی کے کہنے کے محتاج نہیں ہیں، بلکہ یہ مقلد ہی کے حق میں کہے گئے ہیں۔“

میں کہتا ہوں: اسی بنا پر امام شعرائی نے ”المیزان الکبریٰ“ (ج ۲ ص ۲۶) میں تحریر فرمایا ہے کہ: ”اگر تم کہو کہ میں ان احادیث کی بابت کیا کروں جو میرے امام کی وفات کے بعد صحیح ثابت ہوئی ہیں، اور امام نے ان پر عمل نہیں کیا ہے، تو اس کا جواب یہ ہے کہ تمہارے لئے لازم یہی ہے کہ تم ان احادیث پر عمل کرو، کیونکہ تمہارے امام بھی اگر ان احادیث کو پاتے اور وہ ان کے نزدیک صحیح ثابت ہوتیں تو وہ ضرور تمہیں انہی احادیث پر عمل کرنے کا حکم دیتے، کیونکہ تمام ائمہ شریعت ہی کے پابند تھے، سو جس نے اس طریقہ پر عمل کیا، اس نے خیر کو دونوں ہاتھوں سے سمیٹ لیا، اور جس نے کہا کہ میں اسی حدیث پر عمل کر دینگا جس پر میرے امام نے عمل کیا ہے، تو ایسا شخص خیر کثیر (بہت ساری بھلائیاں) سے محروم ہو گیا، اکثر مقلدین کا حال ایسا ہی ہے، حالانکہ ان کے لئے لازم یہی تھا کہ وہ ہر اس حدیث پر بھی عمل کرتے جو ان کے امام کے بعد صحیح ثابت ہوئی ہیں، کہ یہی ان کے امام کی وصیت ہے۔“

ائمہ کرامؒ کے بارے میں ہمارا اعتقاد یہ ہے کہ اگر وہ اپنی زندگی میں ان احادیث کو پاتے جو ان کی وفات کے بعد صحیح ثابت ہوئی ہیں تو وہ ان کو ضرور قبول کرتے اور انہی پر عمل کرتے، اور اپنے ہر قیاس اور قول کو ترک کر دیتے۔



## اقوالِ امام مالک رحمۃ اللہ علیہ

پہلا قول:

إِنَّمَا أَنَا بَشَرٌ أَلْخَطِيءُ وَأُصِيبُ      میں انسان ہی ہوں، میری رائے غلط بھی ہوتی  
فَانظُرُوا فِي رَأْيِي، فَكُلُّ مَا وَاَفَقَ      ہے اور صحیح بھی، تو میری رائے کو پرکھو، جو کتاب  
الْكِتَابِ وَالسُّنَّةَ فَخُذُوهُ، وَكُلُّ مَا لَمْ      وسنت کے مطابق ہو اسے لے لو اور جو کتاب و  
يُؤَافِقِ الْكِتَابَ وَالسُّنَّةَ فَاتْرُكُوهُ.      سنت کے خلاف ہو اسے چھوڑ دو۔ (۱)

دوسرا قول:

لَيْسَ أَحَدٌ بَعْدَ النَّبِيِّ صَلَّى اللَّهُ عَلَيْهِ وَسَلَّمَ      نبی ﷺ کے بعد جو شخص بھی ہے اس کا قول تسلیم  
إِلَّا وَيُؤْخَذُ مِنْ قَوْلِهِ وَيُتْرَكُ، إِلَّا      بھی کیا جاسکتا ہے اور رد بھی، (لیکن نبی ﷺ کے  
النَّبِيِّ صَلَّى اللَّهُ عَلَيْهِ وَسَلَّمَ)      قول کو رد نہیں کیا جاسکتا۔ (۲)

(۱) اس قول کو ابن عبدالبر نے ”جامع بيان العلم و فضله“ (ج ۲ ص ۳۳) میں اور اسی کے حوالہ سے ابن حزم نے ”أصول الأحكام“ (ج ۶ ص ۱۳۹) میں اور قلائی نے ”إيقاظ الهمم“ میں نقل کیا ہے۔  
(۲) اس قول کی نسبت امام مالکؒ ہی کی طرف متاخرین کے نزدیک زیادہ مشہور ہے، ابن عبدالہادی نے ”إرشاد السالك“ (ج ۱ ص ۲۲۷) میں اس نسبت کو صحیح کہا ہے، اور ابن عبدالبر نے ”جامع بيان العلم و فضله“ (ج ۲ ص ۹۱) میں اور ابن حزم نے ”أصول الأحكام“ (ج ۶ ص ۱۷۹/۱۸۵) میں یہ قول حکم بن عیینہ سے نقل کیا ہے، اور تقی الدین سبکی نے ”فتاویٰ“ (ج ۱ ص ۱۴۸) میں اسے ابن عباس سے روایت کیا ہے اور اس قول کی خوبی پر تحسین و تعجب کا اظہار کیا ہے، اور پھر آگے لکھا ہے کہ: ”یہ کلمہ ابن عباس سے مجاہد نے اور مجاہد سے امام مالکؒ نے حاصل کیا اور امام مالکؒ ہی کی طرف اس کی نسبت مشہور ہوئی“ میں اس پر یہ اضافہ کرتا ہوں کہ: پھر امام مالکؒ سے امام احمدؒ نے اخذ کیا، چنانچہ  
(بقیہ حاشیہ اگلے صفحہ پر)

## تیسرا قول:

ابن وہبؒ بیان کرتے ہیں: کہ امام مالکؒ سے وضو میں پیر کی انگلیوں کے خلال کا مسئلہ پوچھا گیا، تو میں نے انھیں کہتے سنا: کہ اس کی ضرورت نہیں ہے، ابن وہبؒ کہتے ہیں: میں خاموش رہا تا آنکہ حاضرین مجلس کم ہو گئے تو میں نے عرض کیا: ہمارے پاس اس مسئلہ میں ایک حدیث ہے، امام مالکؒ نے دریافت فرمایا: وہ کونسی حدیث ہے؟ تو میں نے بیان کیا: ”ہم سے حدیث بیان کیا لیث بن سعدؒ اور ابن لہیعہؒ اور عمرو بن الحارثؒ نے یزید بن عمرو المعافریؒ سے، انھوں نے روایت کیا عبدالرحمن الحلبیؒ سے، انھوں نے روایت کیا مستورد بن شداد قرشیؒ سے، وہ کہتے ہیں: میں نے دیکھا ہے کہ رسول اللہ ﷺ نے اپنی چھوٹی انگلی سے پیر کی انگلیوں کا خلال کیا“ ابن وہبؒ بیان کرتے ہیں: اس کے بعد جب بھی امام صاحبؒ سے تخلیل اصابع (پیر کی انگلیوں میں خلال) کا مسئلہ پوچھا جاتا تو آپ پیر کی انگلیوں میں خلال کا حکم دیتے۔ (۱)

---

(چھلے حاشیہ کا بقیہ) امام ابوداؤدؒ ”مسائل الإمام أحمد“ (ص ۲۷۶) میں فرماتے ہیں: میں نے امام احمد کو یہ فرماتے سنا ہے کہ: ”لَيْسَ أَحَدٌ إِلَّا وَيُؤْخَذُ مِنْ كَلَامِهِ وَيُتْرَكُ إِلَّا النَّبِيُّ صَلَّى اللَّهُ عَلَيْهِ وَسَلَّمَ“. نبی ﷺ کے سوا کوئی شخص ایسا نہیں ہے جس کی ہر بات لی جائے اور کوئی چھوڑی نہ جائے۔

(۱) ملاحظہ ہو: ابن ابی حاتم کا ”مقدمة الجرح والتعديل“ (ص ۳۱، ۳۲)، اور اس روایت کو مکمل طور پر امام بیہقیؒ نے سنن (ج ۱ ص ۸۱) میں روایت کیا ہے۔



## اقوال امام شافعی رحمۃ اللہ علیہ

امام شافعی رحمۃ اللہ علیہ سے اس سلسلہ میں بکثرت انتہائی عمدہ اقوال منقول ہیں، (۱) اور آپ کے متبعین کو ان پر عمل کر نیکی نسبتاً زیادہ سعادت بھی نصیب ہوئی ہے۔

### پہلا قول:

مَا مِنْ أَحَدٍ إِلَّا وَتَذَهَبُ عَلَيْهِ سُنَّةُ لِرَسُولِ اللَّهِ ﷺ وَتَعَزُّبُ عَنْهُ، فَمَهْمَا قُلْتُ مِنْ قَوْلٍ أَوْ أَصَلْتُ مِنْ أَصْلٍ فِيهِ عَنْ رَسُولِ اللَّهِ ﷺ خِلَافَ مَا قُلْتُ، فَأَلْقُوهُ مَا قَالَ رَسُولُ اللَّهِ ﷺ وَهُوَ قَوْلِي.

کوئی شخص ایسا نہیں ہے جو رسول اللہ ﷺ کی بعض حدیثیں بھول نہ گیا ہو، یا بعض حدیثیں اس پر مخفی اور پوشیدہ نہ رہی ہوں، اس لئے جب میں کوئی بات کہوں یا کوئی اصول بیان کروں اور اس کے محقق رسول اللہ سے میرے قول کے خلاف منقول ہو، تو رسول اللہ ﷺ ہی کا قول لیا جائے گا، اور وہی میرا بھی قول ہوگا۔ (۲)

(۱) امام ابن حزم فرماتے ہیں: ”جن فقہاء کی تقلید کی جا رہی ہے انھوں نے خود تقلید کو باطل قرار دیا ہے اور اپنے اصحاب کو اپنی تقلید سے منع کیا ہے، اس بارے میں امام شافعی رحمۃ اللہ علیہ سب سے زیادہ سخت تھے، صحیح احادیث کی اتباع اور انہی کو دلیل و حجت بنانے کی جو تاکید انھوں نے کی ہے اور کسی سے منقول نہیں ہے، انھوں نے تقلید سے اپنی برأت کا صاف اعلان کر دیا ہے، اللہ تعالیٰ ان کی باتوں سے نفع پہنچائے اور ان کو زیادہ سے زیادہ اجر و ثواب سے نوازے کہ ان سے لوگوں کو بلاشبہ بہت فائدہ پہنچا ہے (اصول الاحکام ج ۶ ص ۱۱۸)۔

(۲) اسے امام خاکم نے امام شافعی سے سند متصل روایت کیا ہے، جیسا کہ ”تاریخ دمشق“ لا بن عساکر (۳/۱۱۵) إعلام الموقعین (۲/۳۶۳، ۳۶۴) اور ”ایفاظ الهمم للفلاحی“ (ص ۱۰۰) میں مذکور ہے۔

## دوسرا قول:

أَجْمَعَ الْمُسْلِمُونَ عَلَى أَنْ مَنْ اسْتَبَانَ لَهُ سُنَّةٌ عَنْ رَسُولِ اللَّهِ ﷺ لَمْ يَجِلْ لَهُ أَنْ يَدَّعَهَا لِقَوْلِ أَحَدٍ.

تمام مسلمانوں کا اس پر اجماع ہے کہ جس کو رسول اللہ ﷺ کی کوئی حدیث مل جائے، اسے کسی اور کے قول پر عمل کرنا اور حدیث کو چھوڑ دینا جائز نہیں ہے۔ (۱)

## تیسرا قول:

إِذَا وَجَدْتُمْ فِي كِتَابِي خِلَافَ سُنَّةِ رَسُولِ اللَّهِ ﷺ فَقُولُوا بِسُنَّةِ رَسُولِ اللَّهِ ﷺ وَدَعُوا مَا قُلْتُمْ.

اگر تم میری کتاب میں رسول اللہ ﷺ کی سنت کے خلاف کوئی بات پاؤ، تو سنت رسول ﷺ کو لے لو اور میری بات کو چھوڑ دو۔ (۲)

## چوتھا قول:

إِذَا صَحَّ الْحَدِيثُ فَهُوَ مَذْهَبِي.

جو صحیح حدیث میں ہے وہی میرا مذہب ہے۔ (۳)

(۱) ملاحظہ ہو: ابن القیم کی ”إعلام الموقعین“ (ج ۲ ص ۳۶۱) اور فتاویٰ کی ”ایقاظ الہمم“ (ص ۶۸)۔  
 (۲) ملاحظہ ہو: ہرودی عبد اللہ بن محمد الانصاری متوفی ۳۲۱ھ کی کتاب ”ذم الکلام وأہلہ“ (۳/۱۷۲) مخطوطہ، خطیب بغدادی کی کتاب ”الإحتجاج بالشافعی“ (۲/۸)، ابن عساکر کی ”تاریخ دمشق“ (۱۰۹/۱۵)، نووی کی ”المجموع“ (۶۳/۱)، ابن القیم کی ”إعلام الموقعین“ (ج ۲ ص ۳۶۱) اور فتاویٰ کی ”ایقاظ الہمم“ (ص ۱۰۰)۔

(۳) دیکھئے: نووی کی ”المجموع“ (ج ۱ ص ۶۳)، شعرائی کی ”المیزان الکبریٰ“ (ج ۱ ص ۵۷) نقلاً عن البیہقی والحاکم، فتاویٰ کی ”ایقاظ الہمم“ (ص ۱۰۷)، اس قول کا مطلب جیسا کہ شعرائی نے ابن حزم سے نقل کیا ہے یہ ہے کہ: ”وہ حدیث خود امام شافعی کے نزدیک صحیح ہو یا دوسروں کی تحقیق میں صحیح ثابت ہو جائے، میں کہتا ہوں: امام شافعی کا وہ قول جو اس کے بعد مذکور ہے اس معنی میں (بقیہ حاشیہ اگلے صفحہ پر)“

(پچھلے حاشیہ کا بقیہ) صریح ہے۔

امام نووی فرماتے ہیں:

”ہمارے اصحاب (علماء شافعیہ) نے مسئلہ تمویب اور مرض وغیرہ کے عذر کی بنا پر احرام سے حلال ہو جانے کی شرط لگانے کے مسئلہ اور دوسرے بہت سے مسائل میں جو کتب فقہ شافعی میں مشہور و معروف ہیں امام شافعی کے اسی (مذکور بالا) قول پر عمل کیا ہے، ہمارے اصحاب میں جن سے یہ مروی ہے کہ انھوں نے (امام کے قول کے خلاف) حدیث کے مطابق فتویٰ دیا ابو یقوب بویٹی اور ابوالقاسم دارکی وغیرہ ہیں، اسی طرح ہمارے اصحاب میں امام بیہقی اور دوسرے بہت سے محدثین نے اسی اصل کو استعمال کیا ہے، متقدمین علماء شافعیہ کے سامنے جب کوئی ایسا مسئلہ آتا جس کے حلقہ حدیث موجود ہوتی اور امام شافعی کا مذہب اس کے خلاف ہوتا تو وہ حدیث پر عمل کرتے اور اسی کے مطابق فتویٰ دیتے، اور فرماتے کہ جو حدیث کے موافق ہو وہی امام صاحب کا مذہب ہے۔“

علماء ابن صلاح فرماتے ہیں: ”جب کسی شافعی کو کوئی ایسی حدیث ملے جو اس کے مذہب کے خلاف ہو، تو اگر اس شخص کے اندر مطلقاً خاص اس باب میں یا اس مسئلہ میں تحقیق کی اہلیت ہو اور اسکے شرائط موجود ہوں تو اسے بطور خود اسی حدیث پر تحقیق کے ساتھ عمل کرنا چاہیے، اور اگر اس کے اندر تحقیق کی صلاحیت اور قوت فیصلہ نہ ہو اور وہ یہ بھی پسند نہیں کرتا کہ حدیث کی مخالفت ہو، نیز پوری بحث و جستجو کے باوجود اسے حدیث کا کوئی کافی دشمنی جواب بھی نہ ملے، تو ایسی صورت میں بھی اسے حدیث پر ہی عمل کرنا چاہیے بشرطیکہ اس پر کسی امام نے عمل کیا ہو، یہ اس کے لئے اپنے امام کا مذہب ترک کر دینے کے لئے معقول عذر ہوگا، ابن الصلاح کی یہ صلاح بہت بہتر ہے اور یہی حجتین ہے، واللہ اعلم۔“

میں کہتا ہوں: یہاں ایک تیسری صورت بھی ہے جسے ابن الصلاح نے ذکر نہیں کیا ہے، اور وہ یہ ہے کہ! اس حدیث پر کسی دوسرے امام نے بھی عمل نہ کیا ہو، تب وہ کیا کرے؟؟؟ اس صورت کا جواب امام تقی الدین سبکی نے ایک رسالہ ”معنی قول الشافعی اذا صح الحدیث فہو مذہبی“ (ج ۳ ص ۱۰۲) میں دیا ہے، فرماتے ہیں:

”مذکورہ صورت میں بھی میرے نزدیک حدیث کی اتباع کرنا ہی اولیٰ ہے، دو شخص خود کو نبی ﷺ کے سامنے حاضر سمجھے اور تصور کر کے کہ وہ آنحضرت ﷺ سے براہ راست (بقیہ حاشیہ اگلے صفحہ پر)



## چھٹا قول:

كُلُّ مَسْئَلَةٍ صَحَّ فِيهَا الْخَبْرُ عَنْ رَسُولِ اللَّهِ ﷺ عِنْدَ أَهْلِ النُّقْلِ بِخِلَافِ مَا قُلْتُ، فَأَنَا رَاجِعٌ عَنْهَا فِي حَيَاتِي وَبَعْدَ مَمَاتِي.

جس مسئلہ میں میرے قول کے خلاف محدثین کے نزدیک رسول اللہ ﷺ سے کوئی حدیث صحیح ثابت ہو جائے تو میں اس مسئلہ میں اپنے قول سے اپنی حیات میں اور اپنی وفات کے بعد رجوع کرتا ہوں۔ (۱)

## ساتواں قول:

إِذَا رَأَيْتُمُونِي أَقُولُ قَوْلًا وَقَدْ صَحَّ عَنِ النَّبِيِّ ﷺ خِلَافَهُ، فَأَعْلَمُوا أَنَّ عَقْلِي قَدْ ذَهَبَ.

جب تم مجھے کوئی ایسی بات کہتے دیکھو جو صحیح حدیث کے خلاف ہو تو جان لو کہ میری عقل ٹھکانے نہیں ہے۔ (۲)

(پچھلے حاشیہ کا بقیہ) عمل بالحدیث زیادہ ہے، انھوں نے اہل حجاز، اہل شام، اہل یمن اور اہل عراق کے علم کو جمع کیا اور ان تمام حدیثوں پر جو ان کے نزدیک صحیح ثابت ہوئیں بغیر کسی جانب داری کے عمل کیا، اور حق واضح ہو جانے کے بعد اپنے اختیار کردہ مذہب کے حق میں کسی تعصب کو راہ نہیں دیا، جب کہ ان سے پہلے بعض لوگ اسی مذہب پر قناعت کر کے بیٹھ رہے جو انھیں اپنے شہر والوں سے ملا اور اس کے خلاف ”صحیح“ کو جاننے کی کوشش نہیں کی، اللہ ہم سب کی مغفرت فرمائے۔

(۱) ملاحظہ ہو: ہر وی کی ”ذم الکلام“ (ج ۱ ص ۷۷)، ابن القیم کی ”إعلام الموقعین“

(ج ۲ ص ۳۶۳) اور قرآنی کی ”ایضا ظ الہم“ (ص ۱۰۳)

(۲) ملاحظہ ہو: ابوالخصم المؤدب کی کتاب ”منتقى الأمالی“ (ج ۱ ص ۲۳۳ مخطوطہ)، یہ

کتاب ”الأمالی لأبي القاسم السمرقندی“ کا انتخاب ہے، اور ملاحظہ ہو: ابن عساکر کی ”تاریخ دمشق“ (۱۵ / ۱۰ / ۱)۔

## آٹھواں قول:

كُلُّ مَا قُلْتُ فَكَانَ عَنِ النَّبِيِّ ﷺ  
 خِلَافَ قَوْلِي مِمَّا يَصِحُّ ، فَحَدِيثُ  
 النَّبِيِّ ﷺ أَوْلَى ، فَلَا تُقَلِّدُونِي .  
 صحیح حدیث میرے قول کے خلاف ہو تو نبی  
 ﷺ کی حدیث ہی مقدم ہے، میری تقلید مت  
 کرنا۔ (۱)

(۱) "تاریخ دمشق" (۱۵ / ۹ / ۲)

## اقوال امام احمد بن حنبل رحمۃ اللہ علیہ

امام احمد بن حنبلؒ ائمہ کرام میں سب سے بڑے محدث اور سب سے زیادہ حدیث کے ساتھ تمسک کرنے والے تھے، حتیٰ کہ قیاسی مسائل پر مشتمل کتابوں کو اپنے پاس رکھنا بھی پسند نہیں کرتے تھے، (۱) اسی وجہ سے انھوں نے صاف صاف فرمادیا ہے:

### پہلا قول:

لَا تُقَلِّدْنِي وَلَا تُقَلِّدْ مَا لِكَا وَلَا الشَّافِعِي  
میری تقلید نہ کرو، اور نہ مالک، شافعی، اوزاعی  
وَلَا الْأَوْزَاعِي وَلَا الشُّورِي وَخُذِمِن  
اور شوروی کی تقلید کرو، بلکہ انھوں نے جہاں  
حَيْثُ أَخَذُوا. سے مسائل کو لیا ہے تم بھی وہیں سے حاصل  
کرو۔ (۲)

### دوسرا قول:

رَأَى الْأَوْزَاعِيَّ وَرَأَى مَالِكَ وَرَأَى  
اوزاعی کی رائے اور مالک کی رائے اور ابوحنیفہ کی  
أَبِي حَنِيفَةَ كُلَّهُ رَأَى، وَهُوَ عِنْدِي  
رائے سب رائے ہے، میرے نزدیک ان کا درجہ  
سَوَاءٌ، وَإِنَّمَا الْحُجَّةُ فِي الْأَثَارِ.  
(حجت نہ ہونے میں) یکساں ہے، حجت صرف  
آثار و احادیث ہیں۔ (۳)

(۱) ملاحظہ ہو: ابن الجوزی کی کتاب "مناقب الإمام احمد" (ص ۱۹۲)۔

(۲) ملاحظہ ہو: "ایفاظ الہمم" (ص ۱۱۳)، "إعلام الموقعين" (ج ۲ ص ۳۰۴)۔

(۳) ملاحظہ ہو: ابن عبد البر کی کتاب "جامع بيان العلم وفضله" (ج ۲ ص ۱۳۹)۔

## تیسرا قول:

مَنْ رَدَّ حَدِيثَ رَسُولِ اللَّهِ ﷺ فَهُوَ عَلَى شَفَا هَلَكَةٍ . ہلاکت کے کنارے پر ہے۔ (۱)

یہ ہیں ائمہ اربعہ کے اقوال و ارشادات تمسک بالحدیث کی تاکید اور اندھی تقلید کی ممانعت کے بارے میں، یہ اقوال اپنے معنی و مدعی میں اتنے واضح اور صریح ہیں کہ ان میں نہ کسی جدال و نزاع کی گنجائش ہے نہ کسی تاویل کی، لہذا جو شخص حدیث و سنت سے جو کچھ ثابت ہے سب پر عمل کرے اور اقوال ائمہ کی مخالفت کی پرواہ نہ کرے تو نہ وہ ائمہ کرام اور ان کے مذاہب کا مخالف ہے اور نہ ان کے طریقہ سے خارج ہے، بلکہ وہ درحقیقت ان سب کا پیرو ہے، اور ایسے مضبوط سہارے کو تھامے ہوئے ہے جو کبھی ٹوٹ نہیں سکتا، لیکن اس کے برخلاف جو شخص ثابت شدہ سنت کو محض اس لیے چھوڑ دے کہ وہ اقوال ائمہ کے خلاف ہے تو ایسا شخص سعادت سے محروم ہے، بلکہ وہ ائمہ عظام کا بھی نافرمان اور ان کے اقوال سابقہ کا مخالف ہے، اللہ تعالیٰ کا ارشاد ہے:

فَلَا وَرَبِّكَ لَا يُؤْمِنُونَ حَتَّى يُحَكِّمُوكَ  
فِيمَا شَجَرَ بَيْنَهُمْ ، ثُمَّ لَا يَجِدُوا فِي  
أَنْفُسِهِمْ حَرَجًا مِمَّا قَضَيْتَ ، وَيُسَلِّمُوا  
تَسْلِيمًا . (النساء: ۶۵)

اے محمد ﷺ تمہارے رب کی قسم لوگ مومن نہیں ہو سکتے جب تک کہ وہ اپنے اختلافی امور میں تم کو فیصلہ کرنے والا نہ مان لیں، پھر جو کچھ تم فیصلہ کرو اس پر اپنے دلوں میں کوئی تنگی محسوس نہ کریں، بلکہ مکمل طور پر اسے تسلیم کر لیں۔

(۱) ملاحظہ ہو: "مناقب الامام احمد" (ص ۱۸۲)



دوسری جگہ ارشاد ہے:

فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ  
 رسول اللہ ﷺ کے حکم کی خلاف ورزی کرنے  
 والوں کو ڈرنا چاہیے کہ وہ کسی فتنہ میں گرفتار نہ ہو  
 جائیں، یا ان پر دردناک عذاب نہ آجائے۔  
 النور: (۶۳)

# حدیثِ رسول ﷺ کی اتباع کرنے میں کسی کی پرواہ نہ کرنا

حافظ ابن رجب حنبلیؒ فرماتے ہیں: ”ہر اس شخص پر جسے رسول اللہ ﷺ کی کوئی حدیث ملے اور کوئی حکم معلوم ہو یہ واجب ہو جاتا ہے کہ وہ اسے امتع کے لئے پہچان کرے اس کی خیر خواہی کرے، اور لوگوں کو امرِ نبوی کی اتباع کا حکم دے، اگرچہ یہ کسی بہت بڑے امام کے خلاف ہی کیوں نہ ہو، کیونکہ کوئی ہستی جس سے کہ امرِ رسول ﷺ کی بعض مواقع میں نادانستہ خلاف ورزی بھی ہوئی ہے - خواہ وہ کتنی ہی عظیم کیوں نہ ہو- اس کی رائے کے مقابلہ میں رسول اللہ ﷺ کا حکم بہر حال زیادہ تعظیم و اقتداء کا مستحق ہے، اسی وجہ سے صحابہ کرامؓ اور ان کے بعد سلفِ صالحینؒ نے ہر اس شخص کا رد کیا ہے جس نے کہ حدیث کی مخالفت کی، اور بسا اوقات بڑی سختی کے ساتھ رد کیا ہے۔ (۱)

(۱) حنفی کہ اس سلسلہ میں سلف نے اپنے آباء و اساتذہ کو بھی نہیں چھوڑا، چنانچہ امام محمداویؒ نے ”شرح معانی الآثار“ (ج ۱ ص ۳۷۲) اور ابو یعلیٰ نے اپنی ”مسند“ (ج ۳ ص ۱۳۱) میں بسند معتبر یہ واقعہ روایت کیا ہے کہ: ”حضرت سالمؓ بیان فرماتے ہیں! کہ میں اپنے والد عبداللہ بن عمرؓ کے ساتھ مسجد میں بیٹھا ہوا تھا، ایک شامی نے آپ سے بیعت منع پوچھا، آپ نے جواب دیا! کہ اچھا ہے بہتر ہے، وہ کہنے لگا! مگر آپ کے والد (حضرت عمرؓ) تو اس سے منع کرتے تھے، عبداللہ بن عمرؓ نے کہا اچھا سنو! اگر میرے والد نے اس سے منع کیا ہو اور رسول اللہ ﷺ نے اسے کیا ہو اور اس کا حکم دیا ہو، تو بتاؤ! تم میرے والد کا حکم مانو گے یا رسول اللہ ﷺ کا؟ سائل نے کہا! رسول اللہ ﷺ کا حکم مانوں گا، حضرت عبداللہؓ نے فرمایا: بس تو یہاں سے اٹھو..... یہ واقعہ امام احمدؒ نے اپنی ”مسند“ (حدیث نمبر ۵۷۰۰) میں روایت کیا ہے، اسی طرح امام ترمذیؒ نے بھی اسے روایت کیا ہے اور صحیح کہا ہے، (تحفة الأحوذی ج ۲ ص ۸۲)، اسی طرح ابن عساکرؒ نے ”تاریخ دمشق“ (۱/۵۱۷) میں (بقیہ حاشیا گلے صفحہ پر)

اس کا سبب کچھ یہ نہیں تھا کہ انہیں ایسے شخص سے کوئی ذاتی خلش تھی، نہیں بلکہ وہ دل سے اس کی عظمت کے قائل ہونے اور اسے قابل احترام سمجھنے کے باوجود ایسا کرتے تھے، کیونکہ رسول اللہ ﷺ کی محبت ان کے دلوں میں سب سے زیادہ تھی، اور آپ کا فرمان ہر مخلوق پر بالا ہے، اس لئے جب آنحضرت ﷺ کے فرمان اور کسی اور کے قول میں تعارض ہو تو رسول اللہ ﷺ کا فرمان ہی اولیٰ اور مقدم ہوگا، اور اسی کی اتباع کی جائے گی، اس میں کسی امام کی تعظیم۔ جس کا قول امر نبوی کے خلاف ہے، اگرچہ وہ عند اللہ مغفور ہے (۱)۔ رکاوٹ نہیں بن سکتی، بلکہ وہ بھی یہ ناپسند نہیں کریگا کہ اس کے قول کو جس کا امر نبوی کے خلاف ہونا ظاہر ہو جائے ترک کر دیا جائے۔ (۲)

(بچھلے حاشیہ کا لقیہ) محمد بن ابراہیم بن ابی ذئب سے سعد بن ابراہیم یعنی ابن عبدالرحمن بن عوف کا ایک واقعہ روایت کیا ہے! ابن ابی ذئب بیان فرماتے ہیں: ایک مقدمہ میں سعد بن ابراہیم نے امام ربیعہ الزائلیؒ کے مذہب کے مطابق ایک شخص کے خلاف فیصلہ کیا، ابن ابی ذئب کہتے ہیں! میں نے انہیں رسول اللہ ﷺ کی ایک حدیث سنائی جو ان کے فیصلہ کے خلاف تھی، تو انہوں نے (سعد بن ابراہیم نے) امام ربیعہ الزائلیؒ سے یہ کہا! کہ یہ ابن ابی ذئب ہیں، جو میرے نزدیک ثقہ ہیں، ایک حدیث نبوی روایت کر رہے ہیں جو میرے فیصلہ کے خلاف ہے، امام ربیعہ نے کہا! میں نے اجتہاد کیا اور آپ کا فیصلہ نافذ ہو چکا ہے، اس پر سعد بن ابراہیم نے فرمایا! یہ انتہائی عجیب بات ہے کہ میں سعد کا فیصلہ نافذ کروں اور رسول اللہ ﷺ کا فیصلہ نافذ نہ کروں!!! ایسا نہیں ہو سکتا، بلکہ سعد بن ابراہیم (یعنی میرا) فیصلہ رد، اور رسول اللہ صلی اللہ علیہ وسلم کا فیصلہ نافذ، چنانچہ انہوں نے اپنے پہلے فیصلہ نامہ کو منگوا کر پھاڑ دیا اور اپنے پہلے فیصلہ کے خلاف، مقضی علیہ (مقدمہ ہار جانے والے) کے حق میں فیصلہ لکھا۔

(۱) میں کہتا ہوں: بلکہ وہ عند اللہ ماجور ہیں، حدیث شریف میں ہے کہ: ”جب (نص نہ ملنے کی صورت میں) حاکم اور مفتی اپنے اجتہاد سے کوئی فیصلہ کرے اور فیصلہ درست ہو تو وہ اجر ملے گا، اور اگر غلط ہو جائے تو ایک اجر ملے گا“ (بخاری، مسلم وغیرہ)۔

(۲) ”التعلیق علی ایقاظ الہمم“ (ص ۹۳)۔

میں کہتا ہوں! وہ کیوں ناپسندیدگی کا اظہار کریں گے؟ جبکہ انہوں نے خود-جیسا کہ اوپر بیان کیا جا چکا ہے- اپنے متبعین کو اتباعِ سنت کا حکم دیا ہے، اور ان پر یہ واجب قرار دیا ہے کہ وہ ان کے خلافِ سنت اقوال کو ترک کر دیں، بلکہ امام شافعی رحمۃ اللہ علیہ نے تو اپنے اصحاب کو حکم دیا ہے کہ حدیثِ صحیح کو ہی ان کی طرف منسوب کریں، (یعنی اسی کو ان کا مذہب قرار دیں) اگرچہ انہوں نے اس پر عمل نہ کیا ہو یا اس کے خلاف کہا ہو، یہی وجہ ہے کہ جب محقق ابنِ دقیق العید رحمۃ اللہ علیہ نے ایسے مسائل کو جن میں سب یا بعض ائمہ کا مذہب حدیثِ صحیح کے خلاف ہے ایک ضخیم جلد میں جمع کیا، تو اس کتاب کے شروع میں واضح کر دیا کہ ان مسائل کی نسبت ائمہ مجتہدین کی طرف کرنا حرام ہے، فقہاءِ مقلدین کو ان کا ضرور علم ہونا چاہیے، تاکہ وہ ان مسائل کو ائمہ کرام کی طرف منسوب کر کے غلط بیانی میں مبتلا نہ ہو جائیں۔ (۱)

---

(۱) "ایقاظ" (ص ۹۹)

## سنت کی اتباع میں

# ائمہ کے اقوال کو ان کے متبعین کا ترک کر دینا

انہی سب مسطورہ بالا وجوہ کی بنا پر ائمہ کرامؒ کے متبعین نے متقدمین میں زیادہ متاخرین میں کم۔ (ثُلَّةٌ مِنَ الْأَوَّلِينَ وَقَلِيلٌ مِنَ الْآخِرِينَ) اپنے اماموں کے تمام اقوال کو کبھی قابل عمل نہیں سمجھا، بلکہ ان کے بہت سے اقوال کو جن کا سنت کے خلاف ہونا ثابت ہو گیا ترک کر دیا، حتیٰ کہ امام محمدؒ اور امام ابو یوسفؒ نے اپنے استاذ امام ابو حنیفہؒ کی مثلث (تہائی) مذہب میں مخالفت کی ہے، (۱) کتب فقہ اس اختلاف کے بیان سے بھری ہوئی ہیں، یہی بات امام شافعیؒ وغیرہ کے متبعین امام مزنیؒ (۲) وغیرہ کے حعلق بھی بیان کی گئی ہے، اگر ہم اس کے شواہد پیش کریں تو بات لمبی ہو جائے

---

(۱) ملاحظہ ہو: ابن عابدینؒ کی ”رد المحتار“ (ج ۱ ص ۶۲) مولانا لکھنویؒ نے ”النافع الكبير“ (ص ۹۳) میں یہ بات امام غزالیؒ کے حوالہ سے بیان کی ہے، ”عمدة الرعاية مقدمة شرح الوقاية“ میں یہ عدد و مثلث مذکور ہے۔

(۲) یہی امام مزنیؒ اپنی کتاب ”مختصر فقہ الشافعی“ (مطبوعہ بر حاشیہ کتاب الامم الشافعی) میں لکھتے ہیں: اس کتاب میں میں نے محمد بن اور یس شافعیؒ کے علم و فقہ کو اختصار کے ساتھ بیان کیا ہے کہ اسے طالب علم کے لئے آسان کر دوں، ساتھ ہی یہ بھی بتا دوں کہ امام شافعیؒ نے اپنی یا کسی امام کی تقلید کرنے سے منع کیا ہے، تاکہ وہ اپنے دینی مسائل کی معرفت کے لئے اس کتاب کا مطالعہ کرے اور اپنے نفس کے لئے محتاط رویہ اختیار کرے۔

گی اور ہم اختصار کی حد سے۔ جسے بہر حال ملحوظ رکھنا چاہتے ہیں۔ آگے نکل جائیں گے، اس لئے صرف دو مثالوں پر اکتفا کرتے ہیں:

۱۔ امام محمدؒ ”موطا“ (۱) (ص ۱۵۸) میں فرماتے ہیں: ”امام ابوحنیفہؒ نماز استسقاء کے قائل نہیں ہیں، مگر ہمارا مذہب یہ ہے کہ امام لوگوں کو دو رکعت نماز پڑھائے پھر تحویل ردا اور دعا وغیرہ کرے“ (یعنی ہمارے نزدیک نماز استسقاء شروع اور مسنون ہے)۔

۲۔ امام عصام بن یوسفؒ جو امام محمدؒ کے تلامذہ میں ہیں (۲) اور امام ابو یوسفؒ کے ان خاص شاگردوں میں سے ہیں جو ہمہ وقت انکی خدمت میں حاضر رہا کرتے تھے، (۳) یہ بکثرت امام ابوحنیفہؒ کے قول کے خلاف فتویٰ دیتے تھے (۴) کیونکہ انھیں امام صاحب کے قول کی دلیل نہیں ملی اور دوسروں کی دلیل سامنے تھی اس لئے اسی کے مطابق فتویٰ دیتے، چنانچہ وہ رکوع میں جاتے اور

---

(۱) موصوف نے اس کتاب میں کوئی بیس مسائل میں اپنے استاد امام ابوحنیفہؒ سے اختلاف کی صراحت کی ہے، تفصیل کے لئے اصل کتاب کی طرف رجوع کیجئے! ہم صفحات کی نشاندہی کر دیتے ہیں، ملاحظہ ہو صفحات: ۳۲، ۳۳، ۱۰۳، ۱۲۰، ۱۵۸، ۱۶۹، ۱۷۲، ۱۷۳، ۲۲۸، ۲۳۰، ۲۳۰، ۲۳۳، ۲۴۳، ۲۴۵، ۲۸۳، ۳۱۳، ۳۳۱، ۳۳۸، ۳۵۵، ۳۵۶، ”موطا امام محمد مع التعلیق الممجد“ (مطبوعۃ الہند)۔

(۲) ابن عابدینؒ نے ”رد المحتار“ (ج ۱ ص ۷۴) اور ”رسم المفتی“ (ج ۱ ص ۱۷) اسی طرح عبدالقادر قرظیؒ نے ”الجواهر المضية فی طبقات الحنفیة“ (ص ۳۳۷) میں عصام بن یوسفؒ کی کا ذکر کیا ہے اور لکھا ہے: وہ صاحب حدیث اور ثقہ تھے اور وہ اور ان کے بھائی ابراہیم اپنے زمانہ میں شیخ تھے۔

(۳) ملاحظہ ہو: مولانا عبدالحی لکھنویؒ کی ”الفوائد البھیة فی تراجم الحنفیة“ (ص ۱۱۶)۔

(۴) ملاحظہ ہو: البحر الرائق (ج ۶ ص ۹۳) اور ”رسم المفتی“ (ج ۱ ص ۲۸)۔

رکوع سے اٹھتے وقت رفع یدین کرتے تھے، (۱) کیونکہ یہ نبی ﷺ سے بتواتر ثابت شدہ سنت ہے، عصام بن یوسف کے لئے اس سنت متواترہ پر عمل کرنے میں یہ بات حارج نہیں ہوئی کہ ائمہ ثلاثہ (امام ابوحنیفہ، امام محمد اور امام ابو یوسف) اس کے قائل نہیں ہیں، یہی مسلمان کا وطیرہ ہونا چاہیے، اور جیسا کہ گذشتہ صفحات میں بیان ہوا یہی ائمہ اربعہ وغیرہم کی وصیت بھی ہے۔

(۱) "الفوائد الہیۃ" (ص ۱۱۶) میں مولانا لکھنوی نے یہ بیان کرنے کے بعد لکھا ہے: "اس سے معلوم ہوا کہ امام ابوحنیفہؒ سے کھولنی یہ روایت کہ "جس نے نماز میں رفع یدین کیا اس کی نماز فاسد ہوگئی" باطل ہے، اسی روایت سے امیر کاتب اتقانی کو دھوکہ ہوا ہے (اور انہوں نے رفع یدین کو مفید صلوة قرار دیا ہے)، جیسا کہ ان کے تذکرہ میں بیان کیا گیا، امام عصام بن یوسفؒ امام ابو یوسفؒ کے حاضر باش شاگرد خاص تھے اور رفع یدین کرتے تھے، اگر مذکورہ روایت صحیح ہوتی تو اس کا امام ابو یوسفؒ اور امام عصام کو ضرور علم ہوتا، مولانا لکھنویؒ مزید فرماتے ہیں: "اس سے یہ بھی معلوم ہوا کہ اگر کوئی حنفی کسی مسئلہ میں مخالف کی دلیل قوی ہونے کی وجہ سے اپنے امام کا مذہب ترک کر دے تو وہ حلقہ تقلید سے خارج نہیں ہو جائے گا، بلکہ یہ تو ترک تقلید کی صورت میں بھی عین تقلید ہے، دیکھئے امام عصام بن یوسفؒ نے رفع یدین کے مسئلہ میں امام ابوحنیفہؒ کا مسلک چھوڑ دیا ہے پھر بھی وہ حنفیہ میں ہی شمار کئے جاتے ہیں۔" اس کے بعد مولانا لکھتے ہیں: "اللہ تعالیٰ ہی سمجھے ہمارے زمانہ کے جاہلوں سے، کہ اگر کوئی کسی مسئلہ میں مخالف کی دلیل قوی ہوئی کی وجہ سے اپنے امام کے مذہب کو چھوڑ دے تو یہ اس کو ہدف طعن بنڈتے ہیں اور اس امام کے مقلدین سے اس کو خارج سمجھتے ہیں، جہلا پر کیا تعجب؟ کہ وہ عوام ہیں، تعجب تو ان لوگوں پر ہے جو اپنے کو عالم کہلاتے ہیں اور جانوروں کی روش اختیار کئے ہوئے ہیں۔"

## شکوہ و شبہات اور اُن کے جوابات

کوئی دس برس کا عرصہ ہوا میں نے یہ سطور کتاب ”صفة صلاة النبي ﷺ“ کے مقدمہ میں لکھی تھی، اس عرصہ میں میں نے محسوس کیا کہ اس کا مسلم نوجوان طبقہ پر بڑا خوش آئند اثر پڑا ہے، اور اس سے انھیں اپنے دین و عبادت کے معاملہ میں اسلام کے چشمہ صافی ”کتاب وسنت“ کی طرف رجوع کرنے میں بڑی رہنمائی ملی ہے، چنانچہ اس نوجوان پود میں - اَلْحَمْدُ لِلّٰهِ - سنت پر عمل کرنے اور اس کو دین و ایمان بنانے والوں کی تعداد میں اضافہ ہوا ہے، حتیٰ کہ عمل بالحدیث ان کی ماہیہ الامتیا زعلامت بن گئی ہے، البتہ میں نے محسوس کیا کہ کچھ نوجوان اس طرف لپکنے میں توقف کر رہے ہیں، اس وجہ سے نہیں کہ عمل بالسنۃ کو واجب قرار دینے والی آیات اور ائمہ کرام کے اقوال سابقہ کے باوجود عمل بالسنۃ اور ترک تقلید کے واجب ہونے میں انھیں کوئی شک ہے، نہیں! بلکہ ان کے توقف کا سبب وہ شکوک و شبہات ہیں جو وہ علماء مقلدین سے سنتے رہتے ہیں، اس لئے میں نے ضروری سمجھا کہ ان شبہات کا ذکر کر کے ان کا رد لکھ دیا جائے، شاید اس سے اُن توقف کرنے والوں میں بھی عاملین بالسنۃ کے ساتھ سنت پر عمل کرنے کا داعیہ پیدا ہو جائے اور وہ بھی بتوفیق الہی فرقۃ ناجیہ میں داخل ہو جائیں۔

پہلا شبہ:

بعض نوجوانوں نے اپنے توقف کی وجہ بیان کرتے ہوئے مجھ سے کہا کہ: ”اس میں تو کوئی



شک نہیں کہ ہمارے لئے تمام دینی امور میں نبی ﷺ کے طریقہ کی طرف رجوع کرنا واجب ہے، خصوصاً عباداتِ محضہ کے اندر، کہ اس میں رائے و اجتہاد کی کوئی گنجائش نہیں، وہ تمام تر توفیقی ہیں، مثلاً نماز..... لیکن اس کے باوجود ہم علماء مقلدین میں سے کسی کو اس طریقہ کی ہدایت کرتے نہیں سنتے، بلکہ اس کے برعکس ہم دیکھ رہے ہیں کہ وہ دینی مسائل میں اختلاف کو برقرار رکھے ہوئے ہیں اور اسے امت کے حق میں توسع قرار دیتے ہیں، اور اس کے ثبوت میں ایک حدیث سے - جسے وہ انصار السنہ اور اہلحدیث کے خلاف اکثر پیش کرتے رہتے ہیں - استدلال کرتے ہیں یعنی ”اِخْتِلَافٌ أُمَّتِي رَحْمَةٌ“ رسول اللہ ﷺ نے فرمایا: ”میری امت کا اختلاف رحمت ہے“ ظاہر ہے یہ حدیث اس طریقہ کے خلاف ہے جس کی طرف آپ (الہدائی صاحب) لوگوں کو دعوت دے رہے ہیں، اور جس کے لئے آپ نے یہ کتاب ”صفة صلاة النبي ﷺ“ اور دوسری کتابیں تالیف فرمائی ہیں، تو اس حدیث کے متعلق آپ کیا فرماتے ہیں اور اس کا آپ کے پاس کا کیا جواب ہے؟؟؟

اس سوال کا دو طریقے سے جواب دیا جاسکتا ہے:

پہلا جواب: ”اِخْتِلَافٌ أُمَّتِي رَحْمَةٌ“ حدیث نہیں ہے

پہلا جواب یہ ہے کہ: یہ حدیث صحیح نہیں ہے بلکہ باطل اور بے بنیاد و بے اصل ہے، تلاش

بسیار کے باوجود اب تک کسی عالم کو اس کی کوئی سند نہیں مل سکی، علامہ سبکی فرماتے ہیں: مجھے اس

حدیث کی کوئی سند نہیں ملی نہ صحیح، نہ ضعیف، نہ موضوع۔ (۱)

(۱) ”فیض القدیر“ للمناوی (ج ۱ ص ۲۰۹)

میں کہتا ہوں: ایک روایت ان لفظوں میں ہے ”إِخْتِلَافٌ أَصْحَابِي لَكُمْ رَحْمَةً“ (۱) (میرے صحابہ کا اختلاف تمہارے لئے رحمت ہے)، اور ایک دوسری روایت میں ہے: ”أَصْحَابِي كَالنَّجُومِ فَبِأَيِّهِمْ أَقْتَدَيْتُمْ إِهْتَدَيْتُمْ“ (۲) (میرے صحابہ ستاروں کی مانند ہیں تم ان میں سے جن کی بھی اقتداء کرو گے ہدایت پا جاؤ گے)۔

لیکن یہ دونوں روایتیں بھی صحیح نہیں ہیں، پہلی انتہائی ضعیف ہے (۳) اور دوسری موضوع ہے (۴)۔ میں نے ”سلسلة الأحاديث الضعيفة والموضوعة“ (۵۸/۲۹/۶۱) میں ان روایتوں کی مفصل تخریج و تحقیق کی ہے۔

(۱) ”الكفاية في علم الرواية“ للخطيب (ص ۴۸)، و ”تاريخ دمشق“ لابن عساکر (۲۱۳۱۵۱۷) بطریق سلیمان بن ابی کریمہ عن جویر عن الضحاک عن ابن عمر مرفوعاً۔

(۲) ”جامع بيان العلم“ لابن عبد البر (ج ۲ ص ۹۱)، و ”الأحكام“ لابن حزم (ج ۶ ص ۸۲) بطریق سلام ابن سلیم حدثنا الحارث بن غصين عن الأعمش عن ابی سفیان عن جابر مرفوعاً۔

(۳) حافظ عراقی نے ”تخریج الإحياء“ (ج ۱ ص ۲۵) میں فرمایا ہے کہ اس کی اسناد ضعیف ہے اور حافظ سخاوی نے ”المقاصد الحسنة“ میں اس کو سخت ضعیف قرار دیا ہے اور یہی صحیح ہے، اس کی مذکورہ بالا سند میں پہلا راوی: سلیمان بن ابی کریمہ ہے، ابن ابی حاتم نے فرمایا: وہ ضعیف الحدیث ہے، دوسرا راوی: جویر ابن سعید الأزدي ہے، ابن المدینی نے اس کو سخت ضعیف اور امام نسائی اور امام دارقطنی نے اس کو متروک کہا ہے، تیسرا راوی: ضحاک ابن مزاحم الهلالی ہے، اس کی ابن عباس سے لقاء ثابت نہیں ہے۔

(۴) امام احمد ابن حنبل نے فرمایا: یہ حدیث صحیح نہیں ہے، ابن عبد البر نے فرمایا: اسکی سند لائق حجت نہیں ہے کیونکہ حارث بن غصین مجہول ہے، ابن حزم نے فرمایا: یہ حدیث باطل اور خوساختہ ہے اسے اہل فسق نے وضع کیا ہے، دوسری جگہ فرمایا: یہ روایت ساقط ہے..... سلام بن سلیم موضوع حدیثیں روایت کرتا ہے اور یہ روایت بھی انہی میں سے ہے، سلام بن سلیم کے بارے میں ابن حبان نے فرمایا: ”رَوَى أَحَادِيثَ مَوْضُوعَةً“ اس نے موضوع حدیثیں روایت کی ہیں، ابن خوشب نے فرمایا: وہ کذاب ہے۔

نوٹ:- حواشی ۱ تا ۴ کو محولہ کتاب ”سلسلة الأحاديث الضعيفة والموضوعة“ سے اخذ کیا گیا ہے (مترجم)۔

## دوسرا جواب: اختلافِ امتِ رحمت نہیں زحمت ہے

دوسرا جواب یہ ہے کہ: حدیث ”اِخْتِلَافُ أُمَّتِي رَحْمَةٌ“ ضعیف ہونے کے ساتھ قرآن کریم کے مخالف بھی ہے، قرآن مجید کی وہ آیات جن میں دین میں اختلاف کرنے کی ممانعت اور اتفاق و اتحاد کی ہدایت کی گئی ہے اتنی مشہور ہیں کہ انہیں ذکر کرنے کی حاجت نہیں، پھر بھی بطور مثال بعض کو ذکر کر دینے میں کوئی حرج نہیں ہے، ارشادِ باری ہے:

۱- وَلَا تَنَازَعُوا فَتَفْشَلُوا وَتَذْهَبَ رِيحُكُمْ. (الأنفال: ۴۶) ہو جاؤ گے، اور تمہاری ہوا اکھڑ جائے گی

۲- وَلَا تَكُونُوا مِنَ الْمُشْرِكِينَ مِنَ الَّذِينَ قَرَّ قُلُوبُهُمْ وَكَانُوا شِيعَاءَ، كُلُّ حِزْبٍ بِمَا لَدَيْهِمْ فَرِحُونَ. (الروم: ۳۱، ۳۲) اور تم ان مشرکین میں سے نہ ہو جاؤ جنہوں نے اپنا اپنا دین الگ بنا لیا ہے اور مختلف گروہوں میں بٹ گئے ہیں، ہر ایک گروہ کے پاس جو کچھ ہے اسی میں وہ مگن ہے۔

۳- وَلَا يَزَالُ الَّذِينَ مُمْتَلِفِينَ إِلَّا مِنْ رَحْمَةٍ رَبِّكَ. (هود: ۱۱۸، ۱۱۹) اور وہ لوگ اختلاف کرتے ہی رہیں گے، سوائے ان کے جن پر تیرے رب نے رحم کیا۔

تو جب از روئے قرآن وہ لوگ جن پر اللہ نے رحم کیا ہے اختلاف نہیں کرتے بلکہ اختلاف اہل باطل ہی کرتے ہیں، تو پھر یہ کیسے تھوڑا کیا جاسکتا ہے کہ اختلافِ رحمت ہے، پس ثابت ہوا کہ حدیث ”اِخْتِلَافُ أُمَّتِي رَحْمَةٌ“ صحیح نہیں ہے نہ سزا نہ متناً، تفصیل کے لئے ملاحظہ ہو: ’سلسلۃ الأحادیث الضعیفۃ والموضوعة وأثرها السیئ فی الأمة‘۔

## دوسرا شبہ:

کچھ نوجوانوں نے یہ اشکال پیش کیا کہ جب اختلاف فی الدین منہی عنہ اور ممنوع ہے تو صحابہ کرامؓ اور ان کے بعد ائمہ دین کے درمیان جو اختلاف رہا ہے آپ اس کے معلق کیا کہیں گے؟ کیا ان کے اختلافات اور متاخرین کے باہمی اختلافات میں کچھ فرق ہے؟

## جواب:

ہاں دونوں اختلافات میں بہت فرق ہے اور دو اعتبار سے، ایک سبب اختلاف کے اعتبار سے، دوسرے اثر و نتیجہ اختلاف کے لحاظ سے۔

## صحابہ کرامؓ اور مقلدین کے اختلاف میں پہلا فرق:

چنانچہ صحابہ کرامؓ کے درمیان مسائل میں جو اختلاف تھا وہ اضطراری و غیر ارادی تھا نہ کہ اختیاری، ایک تو فطری بات ہے کہ ان سب کی فہم یکساں نہیں تھی، دوسرے اس کے علاوہ بھی ان کے زمانہ میں بہت سے ایسے اسباب تھے جو ان کے درمیان اختلاف کا باعث ہوئے مگر وہ اسباب بعد کے زمانوں میں ختم ہوتے گئے (۱) اس قسم کے اختلاف سے بالکل یہ رہائی ناممکن بھی ہے، اور اس قسم کا اختلاف کرنے والا اُس مذمت و ملامت کا مستحق نہیں جس کا گذشتہ آیات اور ان جیسی دیگر آیتوں میں ذکر آیا ہے، کیونکہ اللہ کے یہاں اختلاف کرنے پر پکڑ اور گرفت کرنے کے لئے شرط یہ ہے کہ انسان قصد اختلاف کرے اور اس پر اڑا رہے۔

(۱) تفصیل کے لئے دیکھیے: ابن حزمؒ "أحكام الأحكام" اور شاہ ولی اللہؒ "حجة اللہ

البالغة" یا زیر بحث موضوع پر ان کا خاص رسالہ "عقد الجید فی أحكام الاجتہاد والتقلید"۔

رہا وہ اختلاف جو مقلدین کے درمیان پایا جاتا ہے تو حقیقت یہ ہے کہ ان کے پاس عموماً اس کا کوئی عذر نہیں ہے، کیونکہ بعض مقلدین (بلکہ اکثر مقلدین) کا حال یہ ہے کہ کتاب و سنت سے دلیل ظاہر ہو جانے، اور یہ واضح ہو جانے کے باوجود کہ دلیل دوسرے مذہب و مسلک کی تائید کرتی ہے، کتاب و سنت کی دلیل کو محض اس لئے چھوڑ دیتے ہیں کہ وہ ان کے اختیار کردہ مسلک کے خلاف ہے، گویا کہ ان کا مسلک ہی اصل ہے اور وہی وہ دین ہے جو محمد ﷺ لیکر آئے ہیں، اور دوسرے کا مسلک دوسرا دین ہے جو منسوخ ہو چکا ہے۔

اس کے برعکس بعض مقلدین کا موقف یہ ہے کہ یہ مختلف مذاہب و مسالک جن میں وسیع اختلاف پایا جاتا ہے متعدد شریعتوں کے مثل ہیں، چنانچہ علماء مقلدین میں سے بعض متأخرین نے بصراحت کہا ہے کہ: ”اس میں کوئی حرج نہیں کہ مسلمان ان فقہی مذاہب میں سے جسے چاہیں اختیار کریں اور جسے چاہیں چھوڑ دیں کیونکہ یہ سب الگ الگ شریعتیں ہیں۔“ (۱)

یہ دونوں قسم کے مقلدین اختلاف پر قائم رہنے کے لئے اسی باطل حدیث ”اِخْتِلَافٌ اُمَّتِیْ رَحْمَةٌ“ کو دلیل میں پیش کرتے ہیں، ہم نے انھیں بارہا اس حدیث سے استدلال کرتے سنا ہے۔

(۱) ملاحظہ ہو: ”فیض القدير“ للمناوی (ج ۱ ص ۲۰۹) یا ”سلسلة الأحادیث الضعیفة

والموضوعة“ (ج ۱ ص ۷۶ و ۷۷)۔

## تناقض امور میں حق واحد ہے اس میں تعدد نہیں

بعض لوگ اس حدیث کی تاویل و توجیہ یہ کرتے ہیں کہ مسائل دین میں اختلاف اس لئے رحمت ہے کہ اس میں امت کے لئے آسانی اور وسعت ہے، مگر یہ تاویل آیات مذکورہ کی صراحت اور ائمہ کے اقوال سابقہ کی دلالت کے خلاف ہے، نیز بعض ائمہ سے اس کی صریح تردید بھی منقول ہے، چنانچہ ابن القاسمؒ بیان کرتے ہیں کہ میں نے امام مالکؒ اور امام لیثؒ کو یہ فرماتے سنا ہے کہ: ”یہ بات صحیح نہیں ہے کہ رسول اللہ ﷺ کے صحابہؓ کا مسائل شریعت میں اختلاف امت کے لئے سہولت و وسعت کا باعث ہے جیسا بعض لوگ سمجھتے ہیں، بلکہ ان کی آراء بھی خطا و صواب دونوں کا احتمال رکھتی ہیں، (۱) اور امام اشہبؒ بیان فرماتے ہیں: امام مالکؒ سے پوچھا گیا! کہ اگر کوئی شخص اصحاب رسول اللہ ﷺ کے قول پر جسے ثقہ راوی نے ان سے روایت کیا ہو، بلاچوں و چراغل کرے تو کیا اس کی گنجائش ہے؟ امام مالکؒ نے جواب دیا: اللہ کی قسم! نہیں، الا یہ کہ وہ حق ہو، حق ایک ہی ہے، دو متضاد قول کیا دونوں حق ہو سکتے ہیں؟ حق و صواب ایک ہی ہوگا۔ (۲)

(۱) ملاحظہ ہو: ابن عبدالبرکي کتاب ”جامع بيان العلم و فضلہ“ ج ۲ ص ۸۱، ۸۲

(۲) ملاحظہ ہو: ”جامع بيان العلم و فضلہ“ ج ۲ ص ۸۳، ۸۴

امام شافعیؒ کے تلمیذ خاص امام مزنیؒ فرماتے ہیں:

رسول اللہ ﷺ کے اصحاب کرامؓ کے اندر بھی مسائل میں اختلاف ہوا ہے، انھوں نے بھی ایک دوسرے کی تغلیط کی ہے، اور ایک دوسرے کے اقوال میں نقد و نظر اور ان پر تعاقب کیا ہے، حالانکہ اگر وہ اپنے تمام افراد کی ہر بات کو ہمیشہ حق ہی سمجھتے تو وہ ہرگز ایک دوسرے کی تردید نہ کرتے، ایک مرتبہ حضرت ابی بن کعبؓ اور حضرت عبداللہ بن مسعودؓ کا اس مسئلہ میں اختلاف ہو گیا کہ ایک کپڑے میں نماز پڑھنا کیسا ہے؟ ابی بن کعبؓ نے کہا: کہ ایک کپڑے میں نماز ادا کرنا بالکل درست ہے، اس میں کوئی حرج نہیں، اور عبداللہ بن مسعودؓ نے کہا: یہ اس وقت کی بات تھی جب مسلمانوں کے پاس کپڑوں کی کمی تھی، حضرت عمرؓ یہ بحث سن رہے تھے، غضبناک ہو کر باہر آئے اور فرمایا: اصحاب رسول ﷺ میں سے دو ایسے شخص جھگڑ رہے ہیں جن کی طرف احترام کی نگاہیں اٹھتی ہیں اور جن سے مسائل اخذ کئے جاتے ہیں، ابیؓ نے درست کہا! ابن مسعودؓ نے بھی کوتاہی نہیں کی! لیکن آج کے بعد پھر میں کسی کو اس کے بارے میں اختلاف کرتا ہوا نہ پاؤں، ورنہ سخت سزا دی جائے گی۔

امام مزنیؒ مزید فرماتے ہیں: ”جو شخص اختلاف کو جائز قرار دے اور یہ کہے: کہ دو عالم کسی معاملہ میں اجتہاد کریں اور دونوں میں سے ایک اسے حلال کہے اور دوسرا حرام، تو دونوں اپنے اجتہاد میں حق پر ہیں، تو ایسے شخص سے پوچھا جائے گا! کہ تم یہ بات کس بنیاد پر کہہ رہے ہو؟ کسی اصل شرعی کی بنا پر یا قیاس کی بنیاد پر؟ اگر وہ کہے کہ اصل شرعی کی بنا پر کہہ رہا ہوں تو اس سے پوچھا جائے گا! کہ شرعی بنیاد پر یہ بات کیسے کہی جاسکتی ہے؟ جبکہ اصل یعنی کتاب اللہ تو اختلاف کی نفی کرتی ہے..... اور اگر وہ یہ کہے کہ میں نے یہ بات قیاس کی بنیاد پر کہی ہے، تو اس سے پوچھا جائے گا! بھلا یہ کیسے ممکن ہے کہ اصولی شریعت تو اختلاف کی نفی کریں اور تم ان پر اختلاف کے جائز ہونے کا مسئلہ قیاس کرو؟ ایسی بات عالم تو درکنار معمولی عقل کا آدمی بھی نہیں کہہ سکتا۔ (۱)

(۱) جامع بیان العلم وفضلہ (ج ۲ ص ۸۹)

## امام مالکؒ کا ”مؤطا“ کو سرکاری قانون بنانے سے منع کرنا

اگر کوئی صاحب یہ کہیں کہ امام مالکؒ سے آپ نے جو یہ نقل کیا ہے کہ: ”اختلاف کی صورت میں حق ایک ہی ہوگا، وحدّ و متضاد اقوال بیک وقت سب حق نہیں ہو سکتے“ تو امام مالکؒ ہی سے ایک دوسرا قول اس کے خلاف بھی مروی ہے، چنانچہ استاذ زرقاء نے ”المدخل الفقہی“ (ص ۸۹) میں لکھا ہے کہ: ابو جعفر منصور اور اس کے بعد ہارون رشید نے یہ ارادہ کیا تھا کہ امام مالکؒ کے مذہب اور ان کی کتاب ”مؤطا“ کو حکومت عباسیہ کا سرکاری قانون قرار دیں، مگر امام صاحبؒ نے انہیں ایسا کرنے سے روک دیا اور فرمایا: اصحاب رسول صلی اللہ علیہ وسلم کے اندر فردی مسائل میں اختلاف ہوا اور وہ مختلف ملکوں اور شہروں میں پھیل گئے اور وہ سب حق پر ہیں، ”کُلُّ مُصَيَّبٍ“۔

میں کہتا ہوں: بیشک امام مالکؒ کا یہ واقعہ معروف و مشہور ہے، لیکن مذکورہ روایت کا یہ ٹکڑا کہ ”کُلُّ مُصَيَّبٍ“ (سب حق پر ہیں) بے ثبوت ہے، دستیاب روایات و ماخذ میں اس کی کوئی اصل نہیں ہے، ہاں اس قسم کی ایک روایت ابو نعیم کی ”حلیۃ الأولیاء“ (ج ۲ ص ۲۳۳ یا ج ۶ ص ۳۳۲) میں ضرور ہے، مگر اس کی سند میں مقداد بن داؤد نامی شخص ہے جسے امام ذہبیؒ نے ضعفاء میں شمار کیا ہے، علاوہ بریں اس میں ”کُلُّ مُصَيَّبٍ“ (سارے صحابہ حق پر ہیں) کے بجائے ”کُلُّ عِنْدَ نَفْسِهِ مُصَيَّبٍ“ ہے، (جس کا معنی ہے سب اپنے نزدیک حق پر ہیں) اور یہ بات صحیح ہے، معلوم ہوا کہ ”المدخل الفقہی“ کی روایت خانہ ساز اور من گھڑت ہے، اس کا ایک بڑا ثبوت یہ بھی ہے کہ یہ روایت اُس روایت کے خلاف ہے جسے ثقہ راویوں نے امام مالکؒ سے



روایت کیا ہے کہ ”حق ایک ہی ہے اس میں تعدد نہیں“ یہی تمام ائمہ اسلام، صحابہ و تابعین، ائمہ اربعہ وغیر ہم مجتہدین کا مذہب ہے۔

ابن عبدالبر ”جامع بیان العلم و فضلہ“ میں بیان فرماتے ہیں: دو متناقض اقوال میں اگر دونوں درست ہوتے تو سلف صالحین ایک دوسرے کے اجتہاد، فیصلہ و فتوے کی تغلیط نہ کرتے، عقل بھی اس کو تسلیم نہیں کرتی کہ ایک شئی اور اس کی ضد دونوں درست ہوں، کسی شاعر نے بہت خوب کہا ہے:

إِبْنَانٌ ضَلَّيْنِ فِي حَالٍ أَقْبَحَ مَا يَأْتِي مِنَ الْمُحَالِ  
(دو متضاد چیزوں کو بیک وقت ثابت کرنا ناممکنات کی بدترین قسم ہے)

اگر کوئی کہے: جب یہ بات ثابت ہے کہ مذکورہ روایت کی نسبت امام مالک کی طرف باطل ہے، تو سوال یہ ہے کہ امام موصوف نے ابو جعفر منصور کو لوگوں کو ”مؤطأ“ پر جمع کرنے سے کیوں روک دیا اور اس کی پیش کش کو کیوں نا منظور کر دیا؟

تو عرض ہے کہ خود امام مالک نے اس سوال کا جواب دے دیا ہے، چنانچہ اس سلسلہ میں سب سے عمدہ روایت جو مجھے مل سکی وہ ابن کثیرؒ کی کتاب ”اختصار علوم الحدیث“ (ص ۳۱) میں ہے کہ امام مالک نے ابو جعفر منصور سے کہا: ”لوگوں نے حدیثیں جمع کیں اور انہیں بہت سی ایسی حدیثیں ملیں جو ہمیں نہ مل سکیں۔“

بقول ابن کثیرؒ: یہ امام مالک کے کمال علم و انصاف کی دلیل ہے کہ انہوں نے تمام لوگوں کو اپنے فتاویٰ کا پابند بنانا منظور نہیں کیا، کہ مبادا وہ کسی ایسی صحیح حدیث کے خلاف ہو جو دوسروں کو پہنچی ہو اور انہیں نہ ملی ہو.....

بہر حال ثابت یہ ہوا کہ اختلاف تمام تر شرع رحمت نہیں ہے، لیکن بعض اختلافات ایسے ہوتے ہیں جن پر انسان کی اللہ کے یہاں پکڑ ہوگی، جیسے فقہی مسالک کے متعصب مقلدین کا اختلاف، اور

بعض اختلاف پر انسان کا اللہ کے یہاں مواخذہ نہیں ہوگا جیسے صحابہؓ و تابعینؓ اور ائمہ دین کا اختلاف..... اللہ ہمیں انہی کے زمرہ میں شامل فرمائے، اور ان کی اتباع کرنے کی توفیق بخشے۔

سطور مذکورہ سے یہ بات واضح گواہ ہوگئی کہ صحابہ کرامؓ کے باہمی اختلاف اور مقلدین کے باہمی اختلاف میں فرق ہے، جس کا خلاصہ یہ ہے کہ:

صحابہ کرامؓ کا اختلاف اضطراری تھا، لیکن وہ سب اختلاف کو ناپسند کرتے تھے اور اس سے دور رہنے کی ہر ممکن کوشش کرتے تھے، مگر یہ مقلدین مسائل میں اختلافات کے ایک بڑے حصہ سے گلو خلاصی ممکن ہونے کے باوجود اتفاق کی راہ اختیار نہیں کرتے اور اختلاف سے بچنے کی کوشش کرنے کے بجائے اس کو برقرار رکھتے ہیں اور اس کے حق میں بے جا و نامعقول دلیلیں پیش کرتے ہیں۔

بہیں تفاوتِ راہ از کجاست تا بہ کجا

صحابہ کرامؓ اور مقلدین کے اختلاف میں دوسرا فرق:

یہ تھی صحابہ کرامؓ و تابعین عظامؓ کے باہمی اختلاف اور مقلدین کے اختلافات میں سبب اختلاف کے اعتبار سے فرق ہوئی تفصیل، رہا دونوں اختلاف میں ”اثرات و نتائج کے لحاظ سے فرق اور امتیاز“ تو وہ اور بھی واضح ہے، صحابہ کرامؓ فروعی مسائل میں اختلاف کے باوصف مظہر وحدت کی شدت سے محافظت کرنے والے تھے، اور ان چیزوں سے بہت دور رہتے تھے جو مسلمانوں میں تفریق اور ان کی صفوں میں انتشار کا باعث ہوں، چنانچہ صحابہ کرامؓ میں سے بعض نماز میں بسم اللہ الرحمن الرحیم بلند آواز سے کہنے کے قائل تھے اور بعض اس کو آہستہ یعنی بلا آواز کہنے کے قائل تھے، ان میں ایسے بھی تھے جو نماز میں رفع الیدین کے قائل تھے اور بعض اسے صحیح نہیں سمجھتے تھے، ان میں سے بعض ”مسّ مرأۃ“ کو ناقض وضو گردانتے تھے اور بعض اس کے

خلاف تھے، اسی طرح متعدد مسائل میں اختلاف کے باوجود تمام صحابہؓ ایک امام کے پیچھے نماز پڑھتے تھے، اور کوئی بھی مسائل میں اختلاف کی بنا پر کسی کے پیچھے نماز پڑھنے سے گریز نہیں کرتا تھا۔ لیکن نتائج کے اعتبار سے مقلدین کا اختلاف صحابہؓ کے اختلاف کے بالکل برعکس ہے، ان مقلدین کے اختلافات کا نتیجہ واثریہ ہے کہ اہل اسلام نماز تک میں۔ جو شہادتین کے بعد اسلام کا رکنِ اعظم ہے۔ انتشار کا شکار ہیں، کیونکہ ہم میں سے بہت سارے لوگوں نے یہ سنا ہے اور دیکھا بھی ہے کہ مقلد حضرات اجتماعی طور پر کسی ایک امام کے پیچھے نماز پڑھنے پر راضی نہیں ہوتے، کیونکہ وہ اپنے مذہب کے مخالف (یعنی دوسرے مسلک کے) امام کی نماز کو باطل یا کم از کم مکروہ سمجھتے ہیں، (۱) حتیٰ کہ بعض مشہور مذاہب کی کتب فقہ میں بھی کراہت و بطلان کی بات صراحتاً لکھی ہوئی ہے، اسی اختلاف کا یہ نتیجہ ہے کہ تمہیں ایک ہی مسجد میں چار چار محراب ملیں گے، جہاں چاروں مذاہب کے امام باری باری سے نماز پڑھاتے ہیں ایک امام نماز پڑھا رہا ہوتا ہے مگر وہ لوگ جو اس کے ہم مذہب نہیں ہیں کھڑے اپنے امام کا انتظار کرتے رہتے ہیں۔ (۲)

یہی نہیں بلکہ بعض مقلدین نے اس مسلکی اختلاف کو اس سے بھی زیادہ سنگین اور بدترین نتیجہ

(۱) کتاب ”مالایجو زفیہ الخلاف“ (ص ۶۵-۷۲) کی آٹھویں فصل کا مباحثہ کریں، اس میں مشارالہ بات کی مختلف مثالیں آپ کو ملیں گی، جن میں سے بعض کا صدور ”از ہر یونیورسٹی“ کے بعض علماء سے ہوا ہے۔ (ناشر)  
 (۲) حدیہ ہے کہ مرکز اسلام، افضل المساجد، مسجد حرام میں بھی اوائل نویں صدی ہجری میں چرکی حکمران فرخ بن برقوق نے چار مصلے قائم کر دئے تھے، جہاں چاروں مذاہب کے امام یکے بعد دیگرے نماز پڑھاتے تھے، اور وہی نقشہ ہوتا تھا جو مؤلف دامت برکاتہم نے اوپر ذکر کیا ہے، یعنی جماعت اولیٰ ہوتی رہتی تھی اور لوگ کھڑے اپنے ہم مذہب امام کی باری کا انتظار کرتے رہتے تھے، اور ظاہر ہے کہ یہ ناروا اختلاف و انتشار اہل تقلید ہی کے اختلاف کا نتیجہ تھا، یہ نا دیدنی صورت حال مسلسل باقی اور قائم رہی تا آنکہ سعودی یعنی ”وہابی، سلفی“ حکومت قائم ہوئی تو اس بدعتِ شیعہ کا خاتمہ ہوا، فجزاھا اللہ عن سائر المسلمین خیر العزاء (مترجم)

کا موجب بنا دیا ہے، مثال کے طور پر بعض متقدمین فقہاءِ حنفیہ نے یہ فتویٰ دے رکھا تھا کہ حنفی مرد کا شافعی عورت سے شادی کرنا جائز نہیں ہے، پھر حنفیوں کے مشہور عالم مفتی ”مفتی الثقلین“ (یعنی انسانوں اور جنوں کے مفتی) آئے اور فتویٰ صادر فرمایا کہ:

یہ جائز ہے کہ ایک حنفی مرد ایک شافعی عورت سے شادی کرے، اور جواز کی علت اور دلیل یہ بیان کی کہ ”شافعی عورت اہل کتاب (یعنی یہود و نصاریٰ) کی عورتوں کے مثل ہے، تَنْزِيلًا لَهَا مِنْزِلَةَ أَهْلِ الْكِتَابِ“۔ (۱)

اس عبارت کا مفہوم۔ اور واضح رہے کہ مفہم کتب حنفیہ کے نزدیک معتبر ہیں۔ یہ ہے کہ اس کے برعکس جائز نہیں، یعنی یہ جائز نہیں ہے کہ کسی حنفی لڑکی کی شادی کسی شافعی مرد کے ساتھ کی جائے، جیسے کسی مسلمان لڑکی کی شادی کسی اہل کتاب (یہودی و عیسائی) کے ساتھ کرنا جائز نہیں ہے۔

یہ دو مثالیں بطور مشتمے نمونہ از خروارے ذکر کر دی گئیں، ورنہ ایسی بہت سی مثالیں ہیں جو متاخرین کے اختلاف اور اس پران کے اصرار کے نتیجے نتائج اور برے اثرات کو واضح کرتی ہیں، اس کے برعکس سلف صالحین کے درمیان جو اختلاف تھا اس کا امت پر کوئی برا اثر نہیں پڑا، اسی لئے وہ ان آیات کریمہ کا جن میں اختلاف اور تفرق فی الذین سے منع کیا گیا ہے ہرگز مصداق نہیں ہیں، بخلاف متاخرین کے کہ وہ ان آیات کی زد میں ہیں..... اللہ ہم سب کو صراطِ مستقیم پر گامزن فرمائے۔ آمین!

(۱) ملاحظہ ہو: ”البحر الرائق شرح كنز الدقائق“

## تقلید پر اصرار کا ایک انتہائی مضر پہلو

اے کاش! مقلدین کے مذکورہ اختلافات کے اثرات اور اس کی مضرتیں ان کے درمیان ہی محدود رہی ہوتیں اور امتِ دعوت یعنی غیر مسلموں تک محدود نہ ہوئی ہوتیں تو یہ بات کسی قدر کم تشویش ناک ہوتی، لیکن یہ بہت بڑا المیہ ہے کہ بہت سے ملکوں میں تقلیدی اختلافات کی مضرتیں غیر مسلموں تک بھی پہنچادی گئی ہیں، اور یوں مقلدین نے ان کے حلقہٴ اسلام میں جوق در جوق داخل ہونے کی راہ میں گویا رکاوٹ پیدا کر دی ہے۔

چنانچہ فاضل استاذ محمد الغزالی اپنی کتاب ”ظلام الغرب“ (ص ۲۰۰) میں بیان فرماتے ہیں: ”برنسون یونیورسٹی (امریکہ) میں منعقدہ ایک کانفرنس کے اندر بعض مستشرقین نے ایک سوال اٹھایا۔ اور یہ سوال مستشرقین اور اسلامیات سے دلچسپی رکھنے والوں کے درمیان اکثر اٹھایا جاتا ہے۔ کہ دسین اسلام جس کی طرف مسلمان غیر مسلموں کو دعوت دیتے ہیں، اس کے تعارف کے لئے وہ دنیا کے سامنے کن تعلیمات کو پیش کریں گے؟ آیا ان تعلیمات کو جنہیں سنی حضرات اسلامی سمجھتے ہیں؟ یا ان تعلیمات کو جن کے اسلامی ہونے کا شیعہ دعویٰ کرتے ہیں؟ نیز شیعوں میں جو امامیہ کے فہم کے مطابق ہوں وہ پیش کی جائیں گی؟ یا وہ جو زید یہ کے نزدیک اسلامی ہوں؟ پھر یہ سب فرتے آپس میں بھی بہت سے مسائل میں اختلاف رکھتے ہیں، ان میں ایک طبقہ کسی مسئلہ میں یک گونہ ترقی پسندانہ نقطہ نظر رکھتا ہے، تو دوسرا طبقہ بالکل قدامت پرست ہے، خلاصہ یہ کہ اسلام کے یہ داعی

مدعوین کو ورطہ حیرت میں ڈال دیتے ہیں، کیونکہ وہ خود حیرت و تردد میں مبتلا ہیں۔“ (۱)

اسی طرح علامہ محمد سلطان معصومیؒ نے اپنے رسالہ ”ہدایۃ السّلطان الی مسلمی بلا دیابان“ کے مقدمہ میں بیان کیا ہے کہ: ”مشرق اقصیٰ جاپان کے شہر ٹوکیو اور اوسا کا کے مسلمانوں نے میرے پاس ایک سوال نامہ بھیجا تھا جس کا خلاصہ یہ تھا:

”دین اسلام کی حقیقت کیا ہے؟ مذہب کا کیا معنی ہے؟ اور کیا ہر مشرف بہ اسلام ہونے والے کے لئے یہ لازم ہے کہ وہ مذاہب اربعہ میں سے کسی ایک مذہب کو اختیار کرے؟ یعنی مانگی یا حنفی یا شافعی وغیرہ بنے یا یہ ضروری نہیں ہے؟ استفسار کا سبب یہ ہے کہ یہاں اسی معاملہ کو لے کر بڑا اختلاف اور ایک انتہائی ناخوشگوار نزاع پیدا ہو گئی ہے، قصہ یہ ہے کہ! چند روشن فکر جاپانی (بابونیا کے باشندے) دین اسلام میں داخل ہونے اور مشرف بہ ایمان ہونے کے خواہش مند تھے، انہوں نے ٹوکیو کی ”جمعیت المسلمین“ کے مرکز میں جا کر ان کے سامنے اپنی اس خواہش کا اظہار کیا، تو وہاں پر موجود بہت سے ہندستانی مسلمانوں نے کہا: مناسب ہوگا کہ یہ لوگ امام ابوحنیفہؒ کا مذہب اختیار کریں کیونکہ وہ سراج الامت تھے، تو دوسری طرف وہاں موجود انڈونیشی مسلمانوں کا اصرار تھا کہ ان لوگوں کو شافعی ہونا چاہئے، جاپانیوں نے۔ جو اپنے دل میں دین تو حید قبول کرنے کی تڑپ لے کر آئے تھے۔ جب یہ اختلاف دیکھا تو سخت تعجب اور فرط حیرت میں پڑ گئے، اور یہ تقلیدی مذاہب کا معاملہ ان کے اسلام قبول کرنے کی راہ میں حائل ہو گیا ”إِنَّا لِلّٰهِ وَإِنَّا إِلَيْهِ رَاجِعُونَ“۔

(۱) اہل تقلید کے لئے اس سوال کا جواب گو مشکل ہو لیکن اہل حدیث کے لئے چنداں مشکل نہیں ہے وہ برطلا کہہ سکتے ہیں۔

اصلی دین آمد کلام اللہ معظم داشتن پس حدیث مصطفیٰ برجان مسلم داشتن  
ہم ان تعلیمات کو پیش کریں گے جو قرآن و حدیث سے ماخوذ اور ان کے موافق ہوں دیگر بیچ۔ (مترجم)

## تیسرا شبہ:

بعض لوگ کہتے ہیں کہ: آپ لوگ جو سنت کی اتباع کرنے اور ائمہ کرام کے ان تمام اقوال کو جو خلاف سنت ہوں ترک کرنیکی دعوت دیتے ہیں، تو اس سے آپ کا منشا گویا یہ ہے کہ ائمہ کرام کے اقوال کو بالکل ترک کر دیا جائے، اور ان کے اجتہادات اور ان کی آراء سے کوئی استفادہ نہ کیا جائے۔

## جواب:

میں کہتا ہوں: یہ خیال بالکل غلط ہے، اس کا حق و صواب سے دور کا بھی واسطہ نہیں، اور اس کا باطل ہونا بالکل ظاہر ہے، جیسا کہ گذشتہ بیانات سے یہ بات یکدم عیاں ہو جاتی ہے، ہماری دعوت تو بس یہ ہے کہ کسی امام کے مذہب کو دین نہ بنا لیا جائے اور اس کو قرآن اور حدیث کا درجہ نہ دیا جائے، کہ فروعی مسائل میں اختلاف و نزاع کا معاملہ ہو یا جدید پیش آمدہ مسائل کے لئے استنباط احکام کا، تمام معاملات میں کتاب و سنت کو چھوڑ کر اسی فقہی مذہب کی طرف رجوع کیا جائے، جیسا کہ آج کل کے نام نہاد فقہاء کر رہے ہیں، چنانچہ انہوں نے اسی طریقہ پر یعنی ائمہ کے اقوال و مذاہب کا پابند بن کر پرسنل لا، نکاح، طلاق وغیرہ کے لئے جدید قوانین وضع کئے ہیں، اور اس سلسلہ میں کتاب و سنت کی طرف رجوع کرنا چنداں ضروری نہیں سمجھا، کہ وہ خطا و صواب اور حق و باطل کو پہچانتے..... انہوں نے یہ راہ اس لئے اختیار کی ہے کہ ان کے نزدیک ”اختلاف رحمت ہے“ ان کو ہمیشہ رخصتوں، سہولتوں اور مزعومہ مصلحتوں کی تلاش رہتی ہے، قرآن و حدیث کے موافق کیا ہے اور مخالف کیا؟ انہیں اس سے کوئی مطلب نہیں..... سلیمان جمہی نے کتنی پتہ کی بات کہی ہے فرماتے ہیں: ”اگر تم علماء کی رخصتوں ہی کو لیتے پھر دو گے تو بہت سارا شریعہ کر لو گے، علامہ ابن عبد البرؒ یہ قول نقل کرنے کے بعد لکھتے ہیں: ”اس بارے میں علماء ائمہ کا اجماع ہے، اور کسی کے

بھی اختلاف کی مجھے خبر نہیں۔“ (جامع بیان العلم ج ۲ ص ۹۱، ۹۲)

ہم بھی اسی قسم کی تقلید کا انکار کرتے ہیں اور جیسا کہ آپ دیکھ رہے ہیں کہ ہمارا انکار اجماع کے عین مطابق ہے، رہی یہ بات کہ ان اختلافی مسائل میں جن کے متعلق قرآن و حدیث میں کوئی نص موجود نہیں ہے، حق کی معرفت یا کتاب و سنت کی توضیح کے لئے ائمہ کے اقوال و آراء کی طرف رجوع کیا جائے اور ان سے استفادہ و مدد حاصل کی جائے، تو ہم اس کا انکار نہیں کرتے، بلکہ ہم بھی اس کا حکم اور اس کی ترغیب دیتے ہیں، کیونکہ اس سے ان لوگوں کو جو کتاب و سنت سے رہنمائی حاصل کرنا چاہتے ہیں فائدہ ہوگا۔

### طالب حق متبع سنت کے اوصاف:

علامہ ابن عبدالبرؒ ”جامع بیان العلوم وفضلہ“ (ج ۱ ص ۱۷۲) میں تحریر فرماتے ہیں: ”میرے بھائی! اصول شریعت کو حفظ کرنا اور ان سے پوری دلچسپی رکھنا لازم سمجھو، اور یہ بات ذہن نشین کر لو کہ جس نے احادیث نبویہ اور قرآن کے منصوص احکام کو حفظ کرنے کا اہتمام کیا اور فقہاء کرام کے اقوال میں غور و فکر سے کام لیا، اور اسے اپنے اجتہاد میں معین (مددگار)، طریقی فکر و نظر کی کلید (کنجی)، اور ایک سے زیادہ معانی کا احتمال رکھنے والی مجمل احادیث کی تفسیر قرار دیا، اور کسی امام کی تقلید اس طرح نہ کی جس طرح کہ سنت کی اتباع ہر حال میں بلاچون و چرا اور بغیر کسی تردد کے واجب ہوتی ہے، اور احادیث نبویہ کو حفظ کرنے اور ان میں غور و خوض کرنے سے۔ جن کا علماء کرام نے اپنے کو ہمیشہ پابند بنائے رکھا۔ خود کو بے نیاز نہیں سمجھا، بلکہ بحث و قصص اور تفکر و تدبیر کرنے میں ان کے نقوش قدم کی پیروی کی، اور ان کی سعی و محنت اور افادات و تنبیہات اور ان کے حق و صواب کو۔ جو ان کے اقوال میں زیادہ ہیں۔ قدر و تحسین کی نگاہ سے دیکھا، لیکن انہیں لغزشوں سے مبرا کی بھی نہیں قرار دیا



جیسا کہ وہ خود بھی اپنے کو غلطیوں سے بری نہیں سمجھتے تھے، تو ایسا ہی شخص طالبِ صادق، سلفِ صالحین کی تعلیمات کو مضبوطی کے ساتھ پکڑنے والا، خوش نصیب اور راہِ ہدایت کا متلاشی ہے، اور نبی ﷺ کی سنت اور صحابہ کرام رضوان اللہ علیہم اجمعین کے طریقہ کی پیروی کرنے والا ہے۔

اس کے برخلاف جس نے فکر و نظر سے گریز اور اوپر بیان کی ہوئی بات سے انحراف کیا، اور احادیثِ نبویہ کا اپنی آراء سے معارضہ (مقابلہ) کیا، اور چاہا کہ احادیثِ شریفہ کو اپنے مبلغِ علم کا تابع بنا دے تو ایسا شخص ضال اور مغل (خود بھی گمراہ اور دوسروں کو گمراہ کرنے والا) ہے، اسی طرح جو مسطورہ بالا اصولوں سے ناواقف ہو اور بلا علم فتویٰ دینے بیٹھ جائے وہ اور زیادہ محروم بصیرت اور جاہِ حق سے بھٹکا ہوا ہے۔

فَهَذَا هُوَ الْحَقُّ مَابِهِ خِفَاءٌ      فَدَغْنِي عَنْ بُنْيَاتِ الطَّرِيقِ  
(یہی وہ حق ہے جس میں کوئی پوشیدگی نہیں، پھر مجھے تم پگڈنڈیوں پر کیوں لے جا رہے ہو)

### چوتھا شبہ:

بعض مقلدین کے یہاں ایک وہم بہت عام ہے، اور اُس کی بنا پر وہ ہر اس حدیث کی اتباع میں حیلہ بہانہ کرنے لگتے ہیں جس کے بارے میں انہیں معلوم ہو جائے کہ ان کے امام کا مذہب اس حدیث کے خلاف ہے، وہ وہم یہ ہے کہ مقلدین اپنے طور پر یہ سمجھ بیٹھے ہیں کہ جو احادیث ان کے مسلک کے خلاف ہیں ان پر عمل کرنے کا لازمی مطلب امام صاحب کی تردید کرنا ہے، اور کسی امام کی تردید کرنا ان کی شان میں گستاخی اور ان کی توہین ہے، اور جب ایک عام مسلمان کی توہین و تحقیر جائز نہیں تو کسی امام ذیشان کی توہین اور اس کی شان میں گستاخی کیونکر جائز ہو سکتی ہے؟

## جواب:

یہ وہم بالکل بے بنیاد اور تفقہ فی السنہ سے انحراف کا نتیجہ ہے، ورنہ کوئی مسلمان جو ذرا بھی سوچ بوجھ بوجھ رکھتا ہو یہ بات کیسے کہہ سکتا ہے؟ درآئحالیکہ رسول اللہ ﷺ کا ارشاد گرامی ہے کہ: ”جب حاکم (اور مجتہد و مفتی) اجتہاد سے فیصلہ کرے اور فیصلہ درست ہو تو اس کے لئے دواجر ہیں، اور اگر اجتہاد خطا کر جائے تو ایک اجر ہے“ (۱)

اس حدیث سے وہم مذکور کی تردید اور یہ حقیقت واضح ہو جاتی ہے کہ جب کوئی یہ کہتا ہے کہ: ”فلاں امام نے خطا کی“ تو از روئے حدیث مذکورہ بلفظ دیگر وہ یہ بھی کہتا ہے کہ: ”فلاں امام ایک اجر کا مستحق ہوا“ تو کیا کسی کو مستحق اجر سمجھنا اس کی تنقیص اور اس کی شان میں گستاخی ہے؟ ظاہر ہے کہ ایسا گمان رکھنے والا خود ایک باطل وہم میں مبتلا ہے، اس پر واجب ہے کہ وہ اس سے رجوع کرے ورنہ وہ خود شانِ مسلم کی توہین کا مرتکب ٹھہرے گا، اور کسی عام آدمی کی شان میں نہیں بلکہ اکابر ائمہ دین، صحابہ و تابعین اور مابعد کے مجتہدین کی شان میں گستاخی کرنے والا قرار پائے گا، کیونکہ ثابت ہے کہ یہ اکابر ایک دوسرے کی تردید و تغلیط کیا کرتے تھے، تو کیا کوئی صاحب عقل یہ کہہ سکتا ہے کہ اس طرح یہ سلف صالحین ایک دوسرے کی شان میں گستاخی کیا کرتے تھے؟..... بلکہ ایک صحیح حدیث میں ہے کہ رسول اللہ ﷺ نے حضرت ابو بکرؓ کی ایک شخص کے خواب کی تعبیر کے سلسلہ میں تغلیط کی اور فرمایا: أَصَبْتُ بَعْضًا وَأُخْطِئْتُ بَعْضًا“ (۲) (کچھ صحیح بتایا، کچھ میں تم سے خطا ہوگئی) تو کیا رسول اللہ ﷺ نے یہ فرما کر حضرت ابو بکر صدیقؓ کی تحقیر کی تھی؟

مقلدین پر مذکورہ وہم کا ایسا عجیب اثر ہے کہ یہ انہیں حدیث نبوی پر عمل کرنے سے - اگر وہ

(۱) بخاری و مسلم - (ناشر)

(۲) بخاری و مسلم، اور اس قصہ اور اس کی تخریج کو ”الاحادیث الصحیحہ“ حدیث نمبر ۱۲۱۱ میں دیکھیں (ناشر)

ان کے مذہب و مسلک کے خلاف ہو۔ روک دیتا ہے، کیونکہ ان کے نزدیک ان حدیثوں پر عمل کرنے سے جو ان کے مسلک کے خلاف ہیں ان کے امام کی شان میں طعنہ زنی لازم آتی ہے، ائمہ کا احترام و تعظیم ان کے یہاں تب ہے جب حدیثوں کی مخالفت کر کے ان کی تقلید کی جائے، اور وہ اسی مزعوم و موہوم طعنہ زنی سے بچنے کے لئے اماموں کی تقلید پر ڈٹے ہوئے ہیں۔

## تقلیدِ جامد پر اصرار سے نبی ﷺ کی تنقیص لازم آتی ہے

مگر یہ مقلدین بھول رہے ہیں۔ میں یہ نہیں کہوں گا کہ بھلا رہے ہیں۔ کہ یہ لوگ جس شر سے بچنا چاہتے تھے اس سے بڑے شر میں مبتلا ہو گئے ہیں، یعنی بارش سے بھاگے پر نالے کے نیچے کھڑے ہو گئے، کیونکہ ان سے اگر کوئی کہے کہ: امام کی اتباع اگر اس کے احترام پر دلالت کرتی ہے اور اس کی مخالفت اس کی شان میں گستاخی پر، تو پھر آپ لوگوں نے اپنے لئے یہ کیسے جائز قرار دے لیا کہ نبی اکرم صلی اللہ علیہ وسلم کی حدیثوں کی خلاف ورزی کریں؟ اور رسول اللہ صلی اللہ علیہ وسلم کی اتباع نہ کر کے امام کی پیروی کریں اگرچہ کہ اس کا قول صحیح حدیث کے خلاف ہو؟ حالانکہ نہ وہ معصوم ہے اور نہ اس کی تحقیر کفر ہے، بائیں ہمہ امام کی مخالفت اگر ان کی توہین ہے، تو رسول اللہ صلی اللہ علیہ وسلم کی مخالفت کرنا بدرجہ اولیٰ و اظہر آپ کی توہین و تحقیر ہے، بلکہ یہ تو عین کفر ہے، اللہ بچائے۔

ظاہر ہے کہ یہ دلائل اتنے واضح ہیں کہ مقلدین ان کا کوئی جواب نہیں دے سکتے، ہاں! وہ ایک بات کہیں گے۔ جسے وہ اکثر کہتے بھی رہتے ہیں۔ کہ ہمارے امام کو چونکہ حدیث کا علم ہم سے زیادہ تھا اس لئے ہم نے ان پر اعتماد کرتے ہوئے حدیث کو ترک کر دیا ہے۔

ہمارے پاس اس نامعقول بات کے کئی جوابات ہیں، مگر ان سب کی تفصیل کا یہاں موقع نہیں ہے، ہم یہاں صرف ایک جواب پر اکتفا کریں گے جو انشاء اللہ تعالیٰ فیصلہ کن ثابت ہوگا، وہ جواب یہ ہے:

## فیصلہ کن جواب

صرف تمہارے امام ہی تم سے زیادہ حدیث کے جاننے والے نہ تھے، بلکہ سینکڑوں ائمہ عظام ایسے گذرے ہیں جنہیں تم سے کہیں زیادہ حدیث وسنت کا علم تھا، اس لئے اگر کوئی صحیح حدیث تمہارے مذہب کے خلاف ہو، لیکن کسی دوسرے امام نے اس پر عمل کیا ہو تو ایسی صورت میں تمہارے لئے بھی اس حدیث پر عمل کرنا قطعی لازم ہوگا، اس لئے تمہارا مذکورہ حیلہ یہاں نہیں چل سکتا کیوں کہ آپ کا مخالف بطور معارضہ کہہ سکتا ہے:

”کہ جس امام نے اس حدیث کو قبول کیا ہے ہم نے اسی پر اعتماد کرتے ہوئے اس حدیث پر عمل کیا ہے، اس لئے کہ حدیث کی موافقت کرنے والے امام کی اتباع حدیث کی مخالفت کرنے والے امام کی اتباع سے بہتر ہے، یہ بات انشاء اللہ تعالیٰ اتنی واضح اور عیاں ہے کہ کسی پر مخفی نہیں رہ سکتی۔“

## اضافہ از مترجم (۱)

### پانچواں شبہ:

بعض لوگ تقلیدِ شخصی (ائمہ اربعہ میں سے کسی ایک ہی امام کی پیروی) کے ضروری ہونے کی یہ وجہ بیان کرتے ہیں کہ اگر بلا تعین (کسی ایک امام کی تعین کے بغیر کبھی کسی امام کی اور کبھی کسی امام کی) تقلید کی اجازت دے دی جائے تو لوگ مطلق العنان (بے لگام) ہو جائیں گے، ہر مذہب سے جو جو آسان آسان باتیں ہوگی ان کو اختیار کر لیں گے بلکہ حرام و حلال کی قید اٹھ جائے گی، (۲) ایک ہی چیز ایک وقت میں ایک شخص کے لئے حلال ہوگی اور وہی چیز دوسرے وقت میں اسی کے لئے حرام ہوگی، (۳) اور ممکن ہے کہ ہم سے ایسے اعمال صادر ہوں جو بالاتفاق ممنوع اور ناجائز ہیں۔ (۴)

(۱) اضافہ از مترجم تا آخر کتاب۔

(۲) ایک شخص جو ایک ایسا فعل کر رہا ہے جس کو امام ابوحنیفہؒ نے منع فرمایا ہے اور امام شافعیؒ نے اس کو جائز کہا ہے، اگر ہم بموافقت امام ابوحنیفہؒ اس کو اس فعل سے منع کریں گے تو وہ کہہ دے گا کہ امام شافعیؒ نے اس کو جائز کہا ہے۔

(۳) یعنی جس وقت اس امام کے قول کو لے گا جو اس چیز کو حلال کہتا ہے تو وہ اس کے لئے حلال ہوگی، اور جب اس امام کے قول کو لے گا جو اس کو حرام کہتا ہے تو اس وقت وہ اس کے لئے حرام ہوگی۔

(۴) مثلاً وضو ایسا کیا جو امام شافعیؒ کے نزدیک صحیح نہیں، گو امام ابوحنیفہؒ کے نزدیک صحیح ہے، اور پھر اس سے نماز ایسی پڑھی جو امام ابوحنیفہؒ کے نزدیک صحیح نہیں گو امام شافعیؒ کے نزدیک صحیح ہے، تو ظاہر ہے وہ نماز بالاتفاق امام شافعیؒ و امام ابوحنیفہؒ فاسد اور غیر صحیح ہوئی

یہ اور اسی قسم کے اور بھی کئی وجوہ ہیں، جن کو اہل تقلید تقلید شخصی کے ضروری ہونے اور اپنے طرز عمل کو صحیح قرار دینے کے واسطے پیش کرتے ہیں، جو نکات بعد الوقوع سے کسی طرح زیادہ وقعت نہیں رکھتے۔

اس قسم کے دلائل پر تفصیل اور بہت کافی بحث علامہ ابن القیمؒ نے ”إعلام الموقعین“ اور علامہ شوکانیؒ نے ”القول المفید“ میں اور شیخ صالح فلانیؒ استاد شیخ محمد عابد سندھیؒ نے ”إيقاظ همم أولی الأَبصار“ میں اور شیخ الکل فی الکل میاں صاحب سید نذیر حسین محدث دہلویؒ نے ”معیار الحق“ میں اور مولانا محمد شاہ جہاں پوریؒ نے ”الإرشاد إلی سبیل الرشاد فی أمر التقلید والإجتہاد“ میں کی ہے رحمہم اللہ أجمعین، طالب حق کو ان کتابوں کی طرف ضرور مراجعت کرنی چاہئے، ہم ذیل میں صرف دو جواب ذکر کرتے ہیں جو ”الإرشاد“ سے ماخوذ ہیں، مولانا شاہ جہاں پوریؒ فرماتے ہیں:

### پہلا جواب:

مذکورہ بالا اعتراضات میں سے حقیقت میں ہم پر کوئی بھی وار نہیں ہو سکتا، اس لئے کہ ہم عمل بالحدیث کے قائل ہیں نہ کہ تقلید کے، یہ اعتراضات اگر پڑ سکتے ہیں تو اسی پر پڑ سکتے ہیں جو تقلید کا قائل ہو، اور ہر مسئلہ میں امام کے قول کا متلاشی ہو اور پھر بلا تعین مذہب کے عمل درآمد کرے (کچھ اس مذہب پر کچھ اُس مذہب پر، کبھی اس امام کے قول پر کبھی اُس امام کے قول پر) اور جو اہل حدیث اور غیر مقلد ہو گا وہ ظاہر ہے یہ نہیں کرے گا، بلکہ اس کا طرز عمل یہ ہو گا اور ہوتا ہے کہ وہ فی الجملہ قرآن و حدیث کی طرف رجوع کرے گا اور اسی کا پابند ہوگا، اس لئے وہ مطلق العنان (بے لگام) ہونے سے محفوظ رہے گا، اور ہمارا مسلک تو یہی ہے کہ وہی کام کرنا اور ہونا چاہئے جو قرآن اور حدیث کے موافق ہو یا قرآن اور حدیث کی رو سے راجح ثابت ہو، پھر خواہ وہ کسی امام کے

مطابق پڑے یا مخالف ہمیں اس سے کوئی بحث نہیں، اور نہ اس سے کوئی غرض ہے کہ فلاں امام کے نزدیک یہ عمل صحیح ہو یا نہیں، یا دو مختلف الزامی اماموں میں سے کسی ایک کے نزدیک یا دونوں کے نزدیک درست ٹھہرایا نہیں، ہم کو مطلق العنان (ہر قسم کی پابندی سے آزاد) ہونے، اور آسان آسان باتوں کو تلاش کرنے، یا حلال و حرام کی قید اٹھ جانے، یا ایک وقت میں ایک شیء کے حلال ہونے اور دوسرے وقت میں اس کے حرام ہونے سے کیا تعلق؟ ہم کو تو جو قرآن و حدیث سے ثابت ہو گیا وہی ہمارا مسلک ہے مشکل ہو یا آسان، اور جب تک کسی دوسری دلیل سے اس کے خلاف ثابت نہ ہو جائے وہ کسی طرح بدل نہیں سکتا، پس مذکورہ بالا مفاسد کا ہمارے مسلک سے کوئی تعلق نہیں۔ (الإرشاد ص ۷۰، ۷۱)

پھر بہت سے فقہاء مقلدین اور علماء اصول نے تو انشغال مذہب اور مذاہب کی رخصتوں اور آسان آسان باتوں کو لینے اور اس پر عمل کرنے کو جائز قرار دیا ہے چنانچہ علامہ شامیؒ امام ابن ابہمامؒ سے نقل کرتے ہیں:

فلو التزم مذهباً معیناً،  
کابی حنیفة أو الشافعی، فقیل  
یلزم وقیل لا، وقیل مثل من لم یلتزم  
وهو الغالب علی الظن لعدم  
ما یوجبه شرعاً.  
(رد المحتار شرح در مختار  
جلد ۳ باب التعزیر)

یعنی اگر کوئی کسی خاص مذہب کو اپنے اوپر لازم کر لے جیسے مذہب حنفی یا مذہب شافعی، تو بعض کے نزدیک اس کی پابندی لازم ہوگی اور بعض کے نزدیک لازم نہیں ہوگی، بعض نے کہا! (کسی مذہب فقہی کا اپنے اوپر) لازم کرنا لازم نہ کرنے کی طرح ہے اور یہی رائج ہے، کیونکہ شریعت میں ایسا کوئی حکم نہیں ہے جو التزام مذہب (تقلید شخصی) کو واجب کرے۔



اور علامہ بحر العلوم "شرح مسلم النبوت" میں فرماتے ہیں: "ہم نے جو ذکر کیا کہ ایک مذہب پر جمار بنا واجب نہیں اس سے یہ بھی نکلتا ہے کہ مذاہب کی آسان آسان باتیں لے لینا جائز ہے" امام ابن الہمام "فتح القلیب شرح الہدایۃ" میں لکھتے ہیں: "جو لوگ ایک مذہب سے دوسرے مذہب کی طرف انتقال کرنے کو منع کرتے ہیں تو وہ غالباً اس وجہ سے منع کرتے ہیں کہ کوئی مذاہب کی رخصتوں کو نہ ڈھونڈے، حالانکہ یہ اللہ تعالیٰ کی رحمت کو تنگ کرنا ہے اور اس کا کوئی شرعی مانع بھی نہیں ہے، کیونکہ انسان کو اختیار ہے کہ گنجائش ہو تو جو آسان تر بات ہو اس کو اختیار کرے۔"

### دوسرا جواب:

مذکورہ شبہ کا دوسرا جواب یہ ہے کہ: قرونِ اولیٰ صحابہؓ و تابعینؓ، اتباع تابعینؓ اور ائمہ دینؒ سے لیکر چوتھی صدی ہجری تک جب کہ تقلیدِ شخصی پر عمل در آمد نہیں تھا، ان سارے مروجہ مفاسد کے تدارک کی کیا صورت تھی؟ یہ سارے نقصانات جو تقلیدِ شخصی نہ کرنے کی صورت میں دکھائے جاتے ہیں کوئی ان میں کا ایسا نہیں جو اس وقت پایا جاتا ہو اور خیر القرون میں نہ پایا جاسکتا ہو، پس جو صورت تدارک کی اُس وقت تھی وہی اب بھی ہوگی "لَنْ يَصْلَحَ آخِرُ هَذَا الْقَوْمِ إِلَّا بِمَا صَلَّحَ بِهِ الْأَوَّلُونَ" بعد والوں کے لئے بھی خیر و فلاح کی صورت صرف وہی ہے جو پہلوں کے لئے تھی۔ (الإرشاد ص ۷۱)

اور یہ سمجھنا کہ تقلیدِ شخصی سے غرض پرستی، آزاد خیالی وغیرہ مفاسد کو روک تھام ہوتی ہے نری خوش فہمی ہے، کیونکہ اس وقت مسلمانوں میں غالب اکثریت اہل تقلید ہی کی ہے، اس کے باوجود ان کی زندگی میں جو آزاد خیالی، فساد اور تحریف، خرابیاں اور برائیاں پائی جا رہی ہیں اور بڑھتی جا رہی ہیں ان سے کون واقف نہیں؟ اور یہ کون کہہ سکتا ہے کہ ان برائیوں میں اہل تقلید ملوث نہیں،

ان لوگوں کو کس نے نہیں دیکھا جو باوجود تقلیدِ شخصی بڑی سختی سے کرنے کے ایسے عقائد رکھتے اور افعال کرتے ہیں کہ الامان والحفیظ۔

کسی بت کدہ میں بیاں کروں تو کہے صنم بھی ہری ہری

اصل یہ ہے کہ ان مفاسد کو تقلید یا عدم تقلید سے جوڑنا صحیح نہیں ہے، ان کے اسباب و وجوہ دوسرے ہیں، جو کہ مخفی نہیں ہیں۔ اصل سبب دینداری کا فقدان ہے، دین اسلام کی دعوے داری تو ہے لیکن دینداری نہیں رہی اللہ اور رسول کے ساتھ تعلق اور قرآن و سنت کے ساتھ تمسک کمزور ہو گیا۔ درحقیقت اللہ کی کتاب اور نبی صلی اللہ علیہ وسلم کی سنت دو ایسے رہنما ہیں جو ہر دور میں الحاد اور بے دینی کے سیلابوں اور گمراہی کی طغیانوں میں بھی امت کی پوری طرح رہنمائی کر سکتے ہیں، اور ہر قسم کی ہلاکت و تباہی سے اسے بچا سکتے ہیں، تَسْرُكْتُ فِيكُمْ أُمْرَيْنِ لَنْ تَضِلُّوا مَا تَمَسَّكْتُمُ بِهِمَا كِتَابَ اللَّهِ وَ سُنَّةَ رَسُولِهِ فِي تَهَارَرِ دَرَمِيَانِ دُو جِيزِيں چھوڑے جا رہا ہوں، جب تک تم اِن دونوں چیزوں کو مضبوطی سے پکڑے رہو گے ہرگز گمراہ نہیں ہو گے۔ (مَوْطَأُ اِمَامِ مَالِكٍ)

### چھٹا شبہ:

ایک بڑا شبہ اور اعتراض یہ بھی کیا جاتا ہے کہ غیر مقلدین جو تقلید سے منکر ہیں وہ بھی تو آخر کسی نہ کسی کی تقلید کرتے ہیں، کیونکہ جو ذی علم ہیں وہ بخاری و مسلم و غیرہ محدثین کی۔ جن سے وہ حدیث لیتے ہیں۔ تقلید کرتے ہیں، اور جو بے علم ہیں وہ اپنے زمانہ کے عالموں کے جن سے وہ مسئلہ دریافت کر کے عمل کرتے ہیں مقلد ہیں، غرض تقلید سے کوئی خالی نہیں۔

## جواب:

یہ شبہ درحقیقت تقلید کی تعریف اور ماہیت سے ناواقفیت پر مبنی ہے، ورنہ اصول فقہ کی کتابوں میں یہ صاف لکھا ہے کہ: رسول اللہ صلی اللہ علیہ وسلم کی طرف رجوع کرنا اور آپ سے مروی روایات اور احادیث کو قبول کرنا، اسی طرح عامی اور ناواقف کا عالم و مفتی کی طرف رجوع کرنا اور فتویٰ لینا تقلید نہیں ہے، چنانچہ اصول فقہ حنفی کی مشہور کتاب ”مسلم الثبوت“ کے الفاظ یہ ہیں:

ليس الرجوع إلى الرسول وإلى  
الإجماع، والعامى إلى المفتى،  
والقاضى إلى العدل، بتقليد.  
امنت كارسول اللہ صلی اللہ علیہ وسلم کی بات کو  
ماننا اور اجماع کی طرف رجوع کرنا، اور عامی  
کا مفتی کی طرف رجوع کرنا، اور قاضی کا گواہ  
کے بارے میں معدّ لین (گواہ کی توثیق کرنے

والوں) کی بات کو ماننا تقلید نہیں ہے۔

مولانا ابویحییٰ شاہ جہانپوریؒ نے ”الإرشاد إلى سبيل الرشاد في أمر التقليد والإجتياز“ میں مذکورہ بالا شبہ کا تفصیل سے جواب دیا ہے، میں اسے معمولی حذف و تغیر کے ساتھ یہاں نقل کر دینا مناسب اور مفید خیال کرتا ہوں، مولانا فرماتے ہیں:

## لفظ تقلید کی تحقیق:

”یہ شبہ محض ایک غلط فہمی پر مبنی ہے، جو بات کوئی بطور نقل و حکایت کے بیان کرے اس کے ماننے کو اس کی تقلید نہیں کہا جاتا، تقلید اسی وقت ہو سکتی ہے کہ کوئی شخص کوئی بات اپنے طور پر کہے اور بلا اس کی دلیل معلوم کئے اس کے بھروسہ پر اس کو تسلیم کیا جائے..... اور جو شخص کسی بات کا نقل کرنے والا ہو اور دوسرے سے اس کو روایت کرے تو وہ محض ایک واسطہ ہوتا ہے، اور اس بات کا

ماننے والا اس کا مقلد نہیں کہلاتا بلکہ منقول عنہ (جس کی بات نقل کی جا رہی ہے) کا اعتبار ہوتا ہے، چنانچہ دیکھو! وہ مسائل جو مذاہب اربعہ کی فقہ کی کتابوں مثلاً: الدر المختار، الہدایہ، المہذب، المجموع، المدوّنۃ، المغنی وغیرہ میں مذکور ہیں اور علماء مذاہب اربعہ ان کتابوں سے مسائل کو لیتے اور عمل کرتے ہیں، باوجود اس کے وہ ان کتابوں کے مصنفین کے مقلد نہیں کہلاتے، بلکہ وہ ائمہ اربعہ (امام ابوحنیفہؒ اور امام شافعیؒ وغیرہ) ہی کے مقلد کہلاتے ہیں، جس کی وجہ یہی ہے کہ یہ مسائل دراصل ائمہ اربعہ کے اقوال اور ان کے بتائے ہوئے ہیں اور یہ مصنفین محض ایک واسطہ ہیں، اسی طرح عوام مقلدین جو اپنے ہم عصر علماء مذاہب سے مسائل دریافت کر کے عمل کرتے ہیں تو یہ ان علماء کے مقلد نہیں کہلاتے بلکہ امام ابوحنیفہؒ اور امام شافعیؒ وغیرہ کے ہی مقلد کہلاتے ہیں، جس کا سبب یہی ہے کہ یہ علماء ان مسائل کو اپنے طور پر نہیں کہتے بلکہ ائمہ کرام کے اقوال کی حکایت و روایت کرتے ہیں۔

### قبولِ روایت تقلید نہیں ہے:

پس اسی طرح محدثین نے جو احادیث جمع کیں اور لکھیں ان احادیث کا ان سے لینے والا ان کا مقلد نہیں کہا جاسکتا، اس لئے کہ وہ احادیث ان کا قول نہیں ہیں، بلکہ وہ احادیث رسول اللہ صلی اللہ علیہ وسلم ہیں جن کو وہ روایت کرتے ہیں، اور محدثین اور دیگر رواۃ حدیث محض ایک واسطہ ہیں جیسا کہ سب فقہ کے مؤلفین اور دیگر حنفی و شافعی علماء امام ابوحنیفہؒ اور امام شافعیؒ کے قول کے نقل کے لئے محض ایک واسطہ ہیں، اور ان سے لینے والے ان کے مقلد نہیں کہلاتے..... اس کے علاوہ اگر نقل و روایت کرنے والے کی روایت کردہ بات کو ماننے والا اس کا مقلد کہلائے تو ماننا پڑے گا کہ ائمہ اربعہؒ بھی مقلد ٹھہرے، اس لئے کہ انہوں نے بھی تو احادیث آخرواۃ حدیث اور محدثین ہی سے اخذ کی ہیں اور لی

ہیں، خود پیغمبر صلی اللہ علیہ وسلم کی زبان سے نہیں سنی ہیں، حالانکہ ان کا مقلد ہونا تسلیم نہیں کیا جاتا، پس اہل حدیث محدثین کی احادیث لینے سے ان کے مقلد کیسے ٹھہرائے جاسکتے ہیں؟

علاوہ بریں اگر قبول روایت بھی تقلید ہے تو فیصلہ شد، کیونکہ اہل حدیث اور مقلدین کا اس مسئلہ میں اختلاف تھا کہ آیا تقلیدِ شخصی (ایک ہی امام کی تقلید) واجب ہے یا نہیں؟ مقلدین اس کے وجوب کے قائل ہیں اور اہل حدیث اس کے منکر ہیں، لیکن مقلدین نے عملی طور پر ثابت کر دیا کہ وہ بھی تقلیدِ شخصی نہیں کرتے، اس لئے کہ مثلاً علماء حنفیہ امام ابوحنیفہؒ کی تقلید کے علاوہ امام بخاریؒ، امام مسلمؒ، امام ترمذیؒ، امام شافعیؒ، امام مالکؒ، امام احمد بن حنبلؒ وغیرہ محدثینؒ کی روایات بھی تو مانتے اور قبول کرتے ہیں حالانکہ بقول ان کے قبول روایات اور تقلید میں کوئی فرق نہیں، چنانچہ وہ اسی بنا پر اہل حدیث کو ائمہ حدیث کے مقلد سمجھتے ہیں، تو پھر تقلیدِ شخصی کہا رہی؟ بلکہ مقلدین نے بھی کئی ایک اماموں کی روایات قبول کر کے تقلیدِ شخصی سے علیحدگی کا ثبوت دے دیا، فافہم۔

(ماخوذ از ”اہلحدیث کا مذہب“ ص ۶۷)

اسی طرح محدثین نے جو روایہ حدیث کی جرح و تعدیل کی تو بیشتر ان کے حالات مشاہدہ وغیرہ کے ذریعہ سے حکایت کئے، جیسا کہ شاہد (گواہ) کسی بات کی حکایت کرتا اور شہادت دیتا ہے تو جس طرح شاہد کی بات کا ماننا تقلید میں داخل نہیں، اسی طرح جرح و تعدیل کا ماننا بھی تقلید میں شامل نہیں کیا جاسکتا، اسی طرح محدثین نے جن احادیث کی تصحیح و تضعیف کی عموماً اس کے ساتھ ہی اس کے وجوہ و دلائل بھی بیان کر دیئے، اگر یہ بحث صفتِ رواۃ کے لحاظ سے تھی تو اس کو کھول دیا، اور اگر عللِ نختیہ کی بنا پر تھی تو بیشتر ان کو جو کچھ کھٹکا بیان کر دیا الغرض دعوے کو دلیل کے ساتھ بیان کیا، پس اس کا ماننا بھی تقلید نہیں کیونکہ تقلید بات کے بلا دلیل مان لینے کا نام ہے۔

## اہل حدیث کسی کے مقلد نہیں:

الحاصل علماء اہل حدیث محدثین سے جو احادیث لیتے ہیں تو وہ ان کے مقلد نہیں ہیں، کیونکہ محدثین اور رواۃ حدیث تو محض واسطہ ہیں، اور منقول عنہ (جس کی بات نقل کی جا رہی ہے) پیغمبر صلی اللہ علیہ وسلم ہیں جن کے قول و فعل اور تقریر کے ماننے کا نام تقلید ہے ہی نہیں، رہے عوام اہل حدیث تو ان کی حالت یہ ہے کہ جب کوئی عامی کسی اہل حدیث عالم سے کوئی مسئلہ دریافت کرتا ہے تو وہ اس کے جواب میں وہ حدیث جو اس بارے میں آئی ہے روایت کر دیتا اور سمجھا دیتا ہے (چنانچہ اہل حدیث میں عموماً یہی دستور ہے) تو ظاہر ہے کہ وہ عامی کسی کا مقلد نہیں ہوا، یہ بتانے والا ایک راوی ہے جس نے قول شارح کو روایت کر دیا اور روایت کو تسلیم کر لینا داخل تقلید نہیں ہے جیسا کہ اوپر ثابت ہو چکا ہے، اگر وہ مسئلہ جو کسی عامی اہل حدیث نے دریافت کیا ہے کسی صریح آیت یا حدیث میں وارد نہیں ہوا ہے، یا اس بتانے والے عالم کو اس مسئلہ کی بابت صریح آیت یا حدیث معلوم نہ تھی اور اس نے استنباط کر کے بتایا اور وجہ استنباط بھی بیان کر دی، خواہ وہ استنباط اسی کا ہو یا کسی مجتہد کا، تب بھی وہ عامی اس عالم کا مقلد نہیں کہلائے گا، اس لئے کہ اس نے اپنا عندیہ یا کسی دوسرے کا بیان بلا دلیل نہیں تسلیم کر لیا، علماء اہل حدیث کا مسائل بتانے میں اکثر یہی طریقہ ہے کہ دلیل بھی ساتھ بیان کر دیتے ہیں اور سلف کے مذاہب بھی۔“

پھر فقہاء کی یہ تصریح بھی پیش نظر رہے کہ ”عامی بے علم کا عالم اور مفتی کی طرف رجوع کرنا اور مسئلہ پوچھنا اور اس پر عمل کرنا تقلید نہیں ہے“ نیز فقہاء نے اس بات کی بھی صراحت کی ہے کہ ”عامی بے علم کا کوئی مذہب نہیں ہوتا اس کا مذہب وہی ہے جو اس کے مفتی کا ہے، ایک عامی اپنے آپ کو حنفی یا شافعی کہے تو اس سے وہ حنفی یا شافعی نہیں ہوتا۔“ (”رد المحتار“ ج ۳ ص ۱۹۶)

”بہر حال اہل حدیث پر تقلید سے خالی نہ ہونے کا الزام محض ایک غلطی ہے، اور اگر کوئی

صورت ایسی بھی پیدا ہو جس سے کسی اہل حدیث کے عمل پر کسی مسئلہ میں تقلید صادق آسکے تاہم ان کی تقلید ان مقلدین کی سی تقلید نہیں، ان کو اس عالم کا جس سے وہ مسئلہ دریافت کرتے ہیں رائے و عندیہ دریافت طلب نہیں ہوتا، چنانچہ وہ اسی کے قول و عندیہ کی ہر وقت اور ہر موقع پر تلاش نہیں کرتے، ان کا مقصود تو صرف قرآن و حدیث کی تلاش ہے چاہے جس عالم سے مل جائے، اور پھر جس عالم سے زیادہ دریافت کیا اگر کوئی دوسرا مستند عالم اس کے خلاف قرآن و حدیث سے ثابت کر دے تو اس کے قبول کرنے میں ان کو کوئی عذر نہیں۔

مقلدین کو اپنے ہی امام کے عندیہ اور مذہب کی تلاش رہتی ہے:

برخلاف مقلدین کے کہ ان کو ہر معاملہ میں اپنے ہی امام کے عندیہ اور مذہب کی تلاش رہتی ہے، جب کسی مسئلہ کی ضرورت ہوتی ہے یہی جستجو ہوتی ہے، پھر جو ان کا مذہب معلوم ہو جائے اسی پر اصرار ہے، دوسرے ائمہ امت کے اقوال اس کے مقابلہ میں بیچ اور ناقابل التفات ہیں، حالانکہ وہ اس کی کوئی وجہ نہیں بتا سکتے کہ ہر شخص کے لئے اس کے امام کا مذہب جس کو اس نے خود یا اس کے باپ دادا نے اپنایا ہے کیسے شرع محمدی قرار پا گیا، رسول اللہ صلی اللہ علیہ وسلم اور دوسرے مجتہدین امت محمدیہ کے فتاویٰ اس کے حق میں کیوں مہمل اور بے کار ٹھہر گئے۔ ("الإقتصاد" ۲۳۳، ۲۳۴)

حق دائر ہے:

اہل تقلید ہر مسلمان کے ذمہ یہ لازم قرار دیتے ہیں کہ وہ مذاہب اربعہ میں سے کسی ایک کو خصوصیت کے ساتھ پکڑ لے، مگر پھر وہ ایک دوسرے کے مسائل کا رد بھی کرتے رہتے ہیں، اگر

مذہب اربعہ میں سے ہر ایک کے تمام مسائل حق ہوتے تو آپس میں یہ رد و کد نہ ہوتی، اور اگر مذہب اربعہ کے تمام مسائل حق نہیں ہیں بلکہ حق دائر (یعنی کسی مسئلہ میں کسی کے ساتھ اور کسی مسئلہ میں کسی کے ساتھ) ہے اور اصل میں حق ایک ہی ہے، تو آنکھ میچ کر تمام مسائل میں کسی کے پیچھے ہو رہنے کی اور باوجود قدرت تحقیق کے تحقیق نہ کرنے کی کوئی معقول وجہ نہیں ہے۔

### مولانا اشرف علی تھانویؒ کی ایک حقیقت پسندانہ تحریر

تقلید شخصی کہ عوام میں شائع ہو رہی ہے اور وہ اس کو علماً اور عملاً اس قدر ضروری سمجھتے ہیں کہ تارک تقلید سے گو کہ اس کے تمام عقائد موافق کتاب و سنت کے ہوں اس قدر بغض و نفرت رکھتے ہیں کہ تارکین صلوة، فساد و فحار سے بھی نہیں رکھتے اور خواص کا عمل و فتویٰ و جوہ اس کا موید ہے گو خود ان کو علی سبیل الغرض اتنا غلو نہ و اور دلیل ثبوت اس کی یہ مشہور ہے کہ ترک تقلید سے مخاصمت و منازعت ہوتی ہے جو کہ ممنوع ہے سومودی الی الممنوع ممنوع ہوگا پس اس کی ضد واجب ہوگی مگر دیکھا جاتا ہے کہ بوجہ اختلاف آراء علماء و کثرت روایات (یعنی اقوال ائمہ) مذہب واحد معین کے مقلدین میں بھی عوام کیا خواص میں مخاصمت و منازعت واقع ہے اور غیر مقلدین میں بھی اتفاق و اتحاد پایا جاتا ہے۔ غرض اتفاق و اختلاف دونوں جگہ ہے، اور مفسد کا ترتب یہ کہ اکثر مقلدین عوام بلکہ خواص اس قدر جامد ہوتے ہیں کہ اگر قول مجتہد کے خلاف کوئی آیت یا حدیث کان میں پڑتی ہے ان کے قلب میں انشراح و انبساط نہیں رہتا بلکہ اول استنکار قلب میں پیدا ہوتا ہے پھر تاویل کی فکر ہوتی ہے خواہ کتنی ہی بعید ہو اور خواہ دوسری دلیل قوی اس کے معارض ہو بلکہ مجتہد کی دلیل اس مسئلہ میں بجز قیاس کے کچھ بھی نہ ہو بلکہ خود اپنے دل میں اس تاویل کی وقعت نہ ہو مگر نصرت مذہب کے لئے تاویل ضروری سمجھتے ہیں۔ دل یہ نہیں مانتا کہ قول مجتہد کو چھوڑ کر حدیث صحیحہ صریحہ پر عمل کر لیں۔ اور قرون ثلاثہ میں اس کا (تقلید کا) شیوع بھی نہ ہوا تھا بلکہ کیفما اتفق جس سے چاہا مسئلہ دریافت کر لیا اگر چہ اس امر پر اجماع نقل کیا گیا ہے کہ مذہب اربعہ کو چھوڑ کر مذہب خاص متحد کرنا جائز نہیں یعنی جو مسئلہ







چاروں مذہبوں کے خلاف ہو اس پر عمل جائز نہیں کہ حق دائرہ منحصر ان چار میں ہے مگر اس پر بھی کوئی دلیل نہیں، کیونکہ اہل ظاہر (غیر مقلد) ہر زمانہ میں رہے اور یہ بھی نہیں کہ سب اہل ہوئی ہوں وہ اس اتفاق سے علیحدہ رہے دوسرے اگر اجماع ثابت بھی ہو جاوے مگر تقلید شخصی پر تو کبھی اجماع بھی نہیں ہوا۔ (تذکرۃ الرشید ج ۱ ص ۱۳۱)

مولانا تھانوی رحمہ اللہ نے یہ تحریر اپنے پیروم شد حضرت مولانا رشید احمد گنگوہی رحمہ اللہ کی خدمت میں تقلید شخصی وغیرہ سے متعلق بعض اشکالات کے بارے میں استفسار کے طور پر لکھی تھی، مولانا گنگوہی نے جواب میں تقلید شخصی اختیار کرنے کی مزعومہ ضرورت و مصلحت تو بیان فرمائی، لیکن اہل تقلید کے مذکورہ طرز عمل، تقلید میں غلو و افراط، اور باوجود تقلید بھی اہل تقلید، کیا عوام کیا خواص میں منازعت و مخالفت وغیرہ مفاسد کے بارے میں مولانا تھانوی نے اپنا جوہنی برحقیقت مشاہدہ و جائزہ پیش کیا تھا مولانا گنگوہی کے جواب میں اس کا انکار یا اس پر کوئی تبصرہ نہیں ہے۔



مسک ملاف صالحین کے فروغ کے لئے کوشاں

ہماری بعض اہم



تقریبات اور  
معیاری مطبوعات

جاذب نظر مرق

نفس کا غذ

عمدہ طباعت

معیاری جلد بندی

مناسب قیمت

**MAKTABA AL-FAHEEM**

1st Floor Raihan Market, Dhobia Imli Road  
Sadar Chowk, Mau Nath Bhanjan-275101 (U.P.)  
Ph.(S) (0547) 2222013 (R) 2520197 (M) 9336010224

PRINT ART DELHI Ph. & Fax : 23634222

Rs.50.00